

**પધારો પરછેગામ** || શ્રી મણેલાલ નામ || **પધારો પરછેગામ**

ઈષ્ટદેવ શ્રી મુરલીધરજી મહારાજના ભવ્યાતિભવ્ય નવનિર્મિત મંદિરના “નીજ મંદિર પ્રવેશોત્સવ” નિમિત્તે આયોજીત

**શ્રીમદ્ ભાગવત**

સપ્તાહ જ્ઞાનયજ્ઞ

તા.૨૨-૦૨-૨૦૨૬ થી તા.૨૮-૦૨-૨૦૨૬

**|| પપ૫૧ કુંડી શ્રી મહાલિખ્તું યજ્ઞ ||**

તા.૨૬-૦૨-૨૦૨૬ થી તા.૦૧-૦૩-૨૦૨૬

**|| સુભેચ્છક ||**

**ગોહિલ સુખદેવસિંહ મખુભા**

**ગોહિલ રાજભા - સોરીયા**

પ.પૂ. સંતશ્રી વાલભાયુ

શ્રીમદ્ ભાગવત

શ્રીમદ્ ભાગવત

શ્રીમદ્ ભાગવત

# દૈનિક પલ્સ

દૈનિક પલ્સ સાથે આગળ રહો....

માલિક, મુદ્રક, પ્રકાશક, તંત્રી : પ્રકાશ જગદીશ રાવલ \* મો:૯૯૦૯૯૧૧૭૫ \* RNI NO : GJGUJ/25/A1447 \* Vist : www.dailypulse.org.in

રજીસ્ટર ઓફિસ : ૧૧/૩ સિદ્ધેશ્વર હોલમાર્ક, અજવા રોડ, વડોદરા ૩૯૦૦૧૯ \* Follow : @dailypulsenews24 \* દૈનિક સોશિયલ આવૃત્તિ \* કિંમત : મફત

## ગુજરાતની સરકારી શાળાઓમાં શિક્ષણ પદ્ધતિ અને માળખામાં થશે વ્યાપક અને ક્રાંતિકારી ફેરફારો

ગુજરાતની સરકારી શિક્ષણ વ્યવસ્થામાં ઐતિહાસિક પરિવર્તન લાવવાની દિશામાં રાજ્ય સરકારે મોટા પગલાં લીધા છે. રાષ્ટ્રીય કક્ષાના લર્નિંગ એસેસમેન્ટ 'પરખ ૨૦૨૪' ના ચોકાવનારા પરિણામો બાદ શિક્ષણ વિભાગ હવે એક્શન મોડમાં છે. સર્વેક્ષણમાં બહાર આવ્યું છે કે ગુજરાતમાં પ્રાથમિક સ્તરે લગભગ ૧૦૦% એક્સેસ હોવા છતાં, બાળકોના શીખવાના સ્તરમાં મોટો ગેપ છે. ગુજરાતનો સરેરાશ લર્નિંગ સ્કોર ૪૫ રહ્યો છે, જે રાષ્ટ્રીય સરેરાશ ૫૦ થી ઓછો છે. ખાસ કરીને ધોરણ ૩ માં ૫૫ નો સ્કોર ધોરણ ૯ સુધી પહોંચતા ઘટીને ૩૯ થઈ જાય છે, જે શિક્ષણની ઘટતી ગુણવત્તા દર્શાવે છે. આ પરિસ્થિતિને સુધારવા માટે મુખ્યમંત્રી અને ટોચના અધિકારીઓએ નિર્ણય લીધો છે કે હવેથી દર બુધવારે કેબિનેટની બેઠકમાં શિક્ષણના આઉટકમ પર વિગતવાર ચર્ચા થશે. રાજ્ય સરકારે શિક્ષણ

વ્યવસ્થામાં મોટું વિકેન્દ્રીકરણ કરવાની યોજના બનાવી છે. હવેથી જિલ્લા વિકાસ અધિકારીઓ (DDO) ના નેતૃત્વમાં એક સમન્વય સમિતિ કામ કરશે, જે પ્રાથમિક-માધ્યમિક શિક્ષણ, ડાયેટ (DIET), અને ઈન્ફ્રાસ્ટ્રક્ચર પ્લાનિંગનું સીધું નિરીક્ષણ કરશે. સૌથી મોટો પડકાર માધ્યમિક શિક્ષણનો છે. ગુજરાતમાં ૪૦,૨૦૩ સરકારી પ્રાથમિક શાળાઓ સામે માત્ર ૧૩,૪૦૧ માધ્યમિક શાળાઓ ઉપલબ્ધ છે. આ અસંતુલનને કારણે ગરીબ વિદ્યાર્થીઓ માધ્યમિક શિક્ષણ માટે ખાનગી શાળાઓ પર નિર્ભર રહેવું પડે છે અથવા અભ્યાસ છોડી દે છે. સરકાર હવે સરકારી માધ્યમિક શાળાઓનું નેટવર્ક વધારવા માટે સક્રિયપણે વિચારણા કરી રહી છે જેથી વિદ્યાર્થીઓ ખાનગી સંસ્થાઓ તરફ ન વળે. તકનીકી સ્તરે, 'વિદ્યા સમીક્ષા કેન્દ્ર' ની મદદથી વિદ્યાર્થીઓની હાજરી અને પ્રદર્શન પર નજર

રાખીને સંભવિત ડ્રોપ-આઉટ વિદ્યાર્થીઓને અગાઉથી ઓળખવામાં આવશે. આ ઉપરાંત, ગુજરાત અન્ય રાજ્યો જેવા કે મહારાષ્ટ્રના 'મધર્સ ગ્રુપ' મોડલને અપનાવીને શિક્ષણમાં સામાજિક ભાગીદારી વધારશે. રાષ્ટ્રીય શિક્ષણ નીતિ (NEP ૨૦૨૦) ના ૫+૩+૩+૪ માળખાને અનુરૂપ હવે રાજ્યમાં કૌશલ્ય આધારિત અને મલ્ટિ-ડિસિપ્લિનરી શિક્ષણ પર ભાર મૂકવામાં આવશે, જેમાં આર્ટ્સ કે સાયન્સ વચ્ચે કોઈ કડક ભેદરેખા રહેશે નહીં. આ વ્યાપક ફેરફારો દ્વારા ગુજરાત આગામી વર્ષોમાં તેના શૈક્ષણિક સૂચકાંકોને રાષ્ટ્રીય સ્તરે ટોચ પર લઈ જવા માંગે



**ગુજરાત સરકાર 'પરખ ૨૦૨૪' સર્વેમાં સામે આવેલા લર્નિંગ ગેપને પૂરવા માટે શિક્ષણ વ્યવસ્થામાં મોટા ફેરફારો કરશે. હવે દર બુધવારે કેબિનેટમાં શૈક્ષણિક પરિણામોની સમીક્ષા થશે. સેકન્ડરી શાળાઓની સંખ્યા વધારવા અને જિલ્લા કક્ષાએ વહીવટનું વિકેન્દ્રીકરણ કરવા પર વિશેષ ધ્યાન આપવામાં આવશે.**

## વડોદરા: વાસણા સિંધી માર્કેટથી સ્વામિનારાયણ મંદિર રોડ બંધ

**દૈનિક પલ્સ સમાચાર:** વડોદરા મહાનગરપાલિકા દ્વારા શહેરમાં ડ્રેનેજ લાઈનો નાખવાની સહન કામગીરી ચાલી રહી છે, જેના કારણે હાલ એક ડઝનથી વધુ રસ્તાઓ બંધ છે. આ યાદીમાં હવે વાસણાના મુખ્ય માર્ગનો પણ ઉમેરો થયો છે. વાસણા સિંધી માર્કેટથી સ્વામિનારાયણ મંદિર સુધીના વિસ્તારમાં નવી ડ્રેનેજ લાઈન નાખવા માટે હેવી મશીનરી અને મટીરીયલ રાખવાની જરૂર હોવાથી આ માર્ગ 20 દિવસ માટે બંધ જાહેર કરાયો છે. આ રસ્તો તા. 18.2.26 થી તા. 10.3.26 સુધી બંધ રહેશે.

હાલમાં CBSEની પરીક્ષાઓ ચાલી રહી છે અને ટૂંક સમયમાં ગુજરાત બોર્ડની પરીક્ષાઓ પણ શરૂ થનાર છે, ત્યારે વિદ્યાર્થીઓને રસ્તામાં અવરોધ ન નડે તે માટે શિક્ષણ વિભાગે તકેદારી રાખવા જણાવ્યું છે. જિલ્લા શિક્ષણાધિકારીએ વિદ્યાર્થીઓ અને વાલીઓને અપીલ કરી છે કે તેઓ ટ્રાફિક અને ડાયવર્ઝનને ધ્યાનમાં રાખીને પરીક્ષા કેન્દ્ર પર પહોંચવા માટે અડધો કલાક વહેલા નીકળે. કામગીરી દરમિયાન વાહનચાલકોએ આસપાસના વૈકલ્પિક રસ્તાઓનો સાવચેતીપૂર્વક ઉપયોગ કરવાનો.



## અમેરિકામાં હનુમાનજીની પ્રતિમા અને ગણેશ વિસર્જન પર અભદ્ર ટિપ્પણી

**દૈનિક પલ્સ સમાચાર:** અમેરિકાના ટેક્સાસમાં 'સ્ટેચ્યુ ઓફ ધ યુનિયન' તરીકે જાણીતી 90 ફૂટની હનુમાન પ્રતિમા હવે રિપબ્લિકન પાર્ટીના નેતાઓના જેનોફોબિયાનો ભોગ બની છે. ટ્રમ્પના અત્યંત નજીકના ગણાતા MAGA ચળવળના કાર્યકર કાર્લોસ ટુરસિયોસે સોશિયલ મીડિયા પર હનુમાનજીની પ્રતિમાને "એલિયન" અને "ત્રીજા વિશ્વનું અતિક્રમણ" કહીને જે રીતે પ્રહાર કર્યા છે, તે તેમની સંકુચિત વિચારધારા છતી કરે છે. આ નેતાઓની નફરત માત્ર મૂર્તિઓ પૂરતી સીમિત નથી, પરંતુ ભારતીય તહેવારો પર પણ તેઓ નિશાન સાધી રહ્યા છે. તાજેતરમાં ડલ્લાસમાં નીકળેલી ગણેશ વિસર્જન યાત્રાને પણ આ નેતાઓએ આક્રમક રીતે રજૂ કરી હતી. આ નફરતનું વાવેતર માત્ર ટુરસિયોસ જ નથી કરી રહ્યા, પરંતુ રિપબ્લિકન નેતા એલેક્ઝાન્ડર ડકને પણ અમેરિકાને એક ખ્રિસ્તી રાષ્ટ્ર જાહેર કરીને હિન્દુ દેવતાની પ્રતિમાના નિર્માણ સામે ધાર્મિક વાંધો ઉઠાવ્યો હતો. પંચલોહમાંથી બનેલી આ ભવ્ય પ્રતિમા શાંતિ અને આધ્યાત્મિકતાનું પ્રતીક છે, પરંતુ ટ્રમ્પની

પાર્ટીના આ નેતાઓ તેને અમેરિકા પરના ખતરા તરીકે જોઈ રહ્યા છે. આ પ્રકારની ટિપ્પણીઓ અમેરિકન સમાજમાં વિભાજન પેદા કરી રહી છે અને ઇમિગ્રન્ટ્સના યોગદાનને નકારી રહી છે. શું અમેરિકાના નેતાઓ હવે ધાર્મિક સ્વાતંત્ર્યના નામે માત્ર પોતાની જ વિચારધારા થોપવા માંગે છે? સોશિયલ મીડિયા પર આ નેતાઓની આકરી ટીકા થઈ રહી છે, જે દર્શાવે છે કે નફરતના આ ખેલને લોકો સમજી રહ્યા છે.



## દીપ અને કામેશ્વર ગ્રુપ પર ITના દરોડા: 52 કરોડની મતા જપ્ત

**દૈનિક પલ્સ સમાચાર:** અમદાવાદના જાણીતા બિલ્ડર જૂથ દીપ અને કામેશ્વર ગ્રુપ પર આવકવેરા વિભાગના દરોડાએ બિલ્ડર લોબીમાં સત્રાટો મચાવી દીધો છે. આ બિલ્ડરો દ્વારા આચરવામાં આવેલી અભજનોની ટેક્સ ચોરી અને હવાલા કૌભાંડના કાળા ચિટ્ટા હવે એક પછી એક ખુલી રહ્યા છે. ઇન્કમેટેક્સ વિભાગે ઓપરેશન દરમિયાન કુલ 60 બેંક લોકરો સીલ કર્યા હતા, જેમાંથી 50 લોકરો ખોલતાની સાથે જ ₹17 કરોડની રોકડ અને ₹35 કરોડનું અઘોષિત સોનું મળી આવ્યું છે. આ તપાસમાં સૌથી મોટો ખુલાસો બેનામી મિલકતોના રોકાણ અંગે થયો છે. બિલ્ડરોએ ટેક્સ બચાવવા માટે અન્યોના નામે જમીનો ખરીદી હોવાના અને રોકડના વ્યવહારો છુપાવવા હવાલા નેટવર્કનો સક્રિય ઉપયોગ કર્યો હોવાના દસ્તાવેજી પુરાવા મળ્યા છે. આઈટી વિભાગના સૂત્રોના જણાવ્યા અનુસાર, હજુ બાકીના 10 લોકરોમાં વધુ મોટા પાંચે બિનહિસાબી સંપત્તિ મળી શકે તેમ છે. આ બિલ્ડરોએ રિયલ એસ્ટેટના નામે કાળી કમાણીનો જે ગઢ

**અમદાવાદમાં દીપ અને કામેશ્વર ગ્રુપના બિલ્ડરો દ્વારા આચરાયેલા ટેક્સ ચોરીના કૌભાંડનો પર્દાફાશ થયો છે. આઈટી વિભાગે 50 લોકરોમાંથી ₹17 કરોડની રોકડ અને ₹35 કરોડનું સોનું જપ્ત કરી તેમની બેનામી સંપત્તિઓ અને હવાલા નેટવર્કની પોલ ખોલી નાખી છે.**



બનાવ્યો હતો તે હવે કાયદાના સંક્રાંતિમાં ધરાશાયી થઈ રહ્યો છે. હાલમાં સંચાલકોના પરિવારજનોના નિવેદનો લેવાઈ રહ્યા છે અને જેમ જેમ વિશ્લેષણ આગળ વધશે, તેમ તેમ મોટા માથાઓની ધરપકડના અંદાણ વર્તાઈ રહ્યા છે.

## સુરત: આનંદીબેન પટેલે જ્ઞાતિવાદ પર કર્યા આકરા પ્રહાર

**દૈનિક પલ્સ સમાચાર:** ઉત્તરપ્રદેશના રાજ્યપાલ આનંદીબેન પટેલે સુરતમાં યોજાયેલા એક કાર્યક્રમમાં પ્રવર્તમાન જ્ઞાતિવાદ પર આકરા પ્રહાર કર્યા છે. તેમણે સમાજને પ્રશ્ન કર્યો હતો કે આપણે ક્યાં સુધી લેઉવા અને કડવા પટેલના નામે વહેંચાયેલા રહીશું? આનંદીબેને ભારપૂર્વક જણાવ્યું કે સાચું નેતૃત્વ એ છે જે સંકુચિત વિચારધારા છોડીને રાષ્ટ્ર નિર્માણમાં યોગદાન આપે અને આખા સમાજને સાથે લઈને ચાલે. આ પ્રસંગે તેમણે પોતાની દીકરી અનાર પટેલને, જેઓ હાલમાં જ ખોડલધામ સંગઠનના અધ્યક્ષ બન્યા છે, તેમને પણ મહત્વની સલાહ આપી હતી. તેમણે કહ્યું કે સંસ્થાના હોદ્દાનો ઉપયોગ માત્ર જ્ઞાતિના ઉત્થાન પૂરતો મર્યાદિત ન રાખતા, અન્ય સમાજના ગરીબ અને તેજસ્વી બાળકોની મદદમાં કરવો જોઈએ. તેમણે પટેલોની ઉદારતાના જૂના સંસ્મરણો વાગોળતા જણાવ્યું



**સુરતમાં આનંદીબેન પટેલે લેઉવા-કડવા પટેલના જ્ઞાતિવાદ પર પ્રહાર કરતા કહ્યું કે આપણે ક્યાં સુધી વાડાઓમાં વહેંચાયેલા રહીશું? તેમણે દીકરી અનાર પટેલને પણ સલાહ આપી કે ખોડલધામના હોદ્દાનો ઉપયોગ માત્ર જ્ઞાતિ પૂરતો નહીં પણ સર્વસમાજની સેવા માટે કરવો જોઈએ.**

# વડોદરામાં શિવાજી મહારાજની 396મી જન્મજયંતિની શાનદાર ઉજવણી

## વડોદરા: શિવાજી મહારાજની જન્મજયંતિ નિમિત્તે ભવ્ય શોભાયાત્રા

**દૈનિક પલ્સ સમાચાર:** શૌર્ય અને વીરતાના પ્રતીક એવા છત્રપતિ શિવાજી મહારાજની 396મી જન્મજયંતિ નિમિત્તે વડોદરા શહેર આજે કેસરીયા રંગે રંગાયું હતું. ગાયકવાડી નગરીમાં મરાઠી સમાજ અને હિન્દુ સંગઠનો દ્વારા આયોજિત ભવ્ય શોભાયાત્રાએ વડોદરાના રાજમાર્ગો પર આકર્ષણનું કેન્દ્ર જમાવ્યું હતું. સંસ્કારી નગરીના સાંસ્કૃતિક વારસાને ઉજાગર કરતા આ કાર્યક્રમમાં હજારોની સંખ્યામાં નાગરિકો ઉમટી પડ્યા હતા. આ ભવ્ય શોભાયાત્રાનું પ્રસ્થાન વડોદરાના સલાટવાડા સ્થિત છત્રપતિ શિવાજી મહારાજ ચોક ખાતેથી કરવામાં આવ્યું હતું. વડોદરાના મહારાજા સમરજિતસિંહ ગાયકવાડે શિવાજી મહારાજની આરતી ઉતારીને યાત્રાને લીલી ઝંડી આપી હતી. આ પ્રસંગે વાતાવરણ "જય ભવાની, જય શિવાજી"ના ગગનભેદી નારાઓથી ગુંજી ઉઠ્યું હતું.

હતું. શોભાયાત્રામાં મરાઠી પરંપરા મુજબના ઢોલ-નગારા અને નૃત્યોએ વિશેષ આકર્ષણ જમાવ્યું હતું. ખાસ કરીને નાના બાળકો શિવાજી મહારાજની વેશભૂષામાં સજ્જ થઈ ઘોડા પર સવાર થઈને જોડાયા હતા, જે દ્રશ્યો જોઈ સૌ કોઈ મંત્રમુગ્ધ થયા હતા. યાત્રા શહેરના વ્યસ્ત માર્ગો જેવા કે રાવપુરા, જયુબેલી બાગ, ન્યાયમંદિર અને રાવપુરા ટાવર થઈને બરાનપુરા સ્થિત શિવાજી ચોક ખાતે સંપન્ન થઈ હતી. સમગ્ર માર્ગ પર કેસરી ધજાઓ અને તોરણોથી શણગાર કરવામાં આવ્યો હતો.

ઉજવણીના ભાગરૂપે વડોદરા મહાનગરપાલિકા દ્વારા પણ પ્રતિમા પૂજનનો કાર્યક્રમ યોજાયો હતો. મેયર પિકી સોની, ધારાસભ્ય કેયુર રોકડિયા, શહેર ભાજપ પ્રમુખ ડો. જયપ્રકાશ સોની અને અન્ય કોર્પોરેટરોએ શિવાજી મહારાજની પ્રતિમાને ફુલહાર પહેરાવી તેઓના કાર્યોને યાદ કર્યા હતા. મહાનુભાવોએ જણાવ્યું હતું કે શિવાજી મહારાજનું જીવન આપણને રાષ્ટ્રભક્તિ અને શૌર્યની પ્રેરણા આપે છે. ડીજેના તાલે અને ભક્તિભાવ પૂર્વક નીકળેલી આ શોભાયાત્રાએ વડોદરાના માર્ગો પર એક નવી ઉર્જાનો સંચાર કર્યો હતો.



**વડોદરામાં છત્રપતિ શિવાજી મહારાજની 396મી જન્મજયંતિની ભવ્ય ઉજવણી કરવામાં આવી હતી. સલાટવાડાથી નીકળેલી શોભાયાત્રાનું મહારાજા સમરજિતસિંહ ગાયકવાડે આરતી ઉતારી પ્રસ્થાન કરાવ્યું હતું. પરંપરાગત વેશભૂષા અને "જય શિવાજી"ના નારાઓ સાથે શહેરના મુખ્ય માર્ગો ભક્તિમય બન્યા હતા.**

## વડોદરામાં કોંગ્રેસ નેતાની અનોખી સ્કીમ, સારો રસ્તો બતાવો ઇનામ મેળવો

**દૈનિક પલ્સ સમાચાર:** વડોદરા શહેરમાં રસ્તાઓની બદલત હાલત હવે રાજકીય મુદ્દો બની રહી છે. વોર્ડ નંબર-12ના કોંગ્રેસ પ્રમુખ રાકેશ ઠાકોરે તંત્રની પોલ ખોલવા માટે 'સારો રસ્તો બતાવો અને ઇનામ મેળવો'ની સ્કીમ બહાર પાડી છે. તેમની કાર પર લાગેલા બેનરે સમગ્ર શહેરમાં ચર્ચા જગાવી છે. આ બેનરમાં સ્પષ્ટ લખ્યું છે કે, વોર્ડ નંબર-12માં થીંગડા કે પેચવર્ક વગરનો 1 થી 1.5 કિલોમીટરનો રસ્તો બતાવનારને ₹1000 ઇનામ આપવામાં આવશે. રાકેશ ઠાકોરે મીડિયા સાથે વાત કરતા જણાવ્યું કે, મારો ઉદ્દેશ્ય મનપાના બિનકાર્યક્ષમ વહીવટને પુલ્લો પાડવાનો છે. તેઓ કહે છે, "મને કોર્પોરેશનના અધિકારીઓ પર એટલો અતૂટ ભરોસો છે કે મારે આ ઇનામ કોઈને આપવું જ નહીં પડે, કારણ કે વોર્ડમાં એક પણ રસ્તો સારો નથી." તેમણે વધુમાં ઉમેર્યું કે રસ્તાઓ

પર ઠેર-ઠેર ગટરના ખુલ્લા ઢાંકણા અને પેચવર્ક જ દેખાય છે. ગાય સર્કલ અને આસપાસના વિસ્તારોમાં વાહન ચલાવવું દુષ્કર બન્યું છે, જેના કારણે લોકો સ્વાસ્થ્ય સંબંધી સમસ્યાઓનો ભોગ બની રહ્યા છે. તેમણે વડોદરાની પ્રતિષ્ઠાનો મુદ્દો ઉઠાવતા કહ્યું કે આંતરરાષ્ટ્રીય સ્તરની ટીમો જે

હોટલોમાં રોકાય છે, તેની આસપાસ પણ રસ્તાઓ મગરની પીઠ જેવા છે. તેમણે લોકોને અપીલ કરી છે કે આ અન્યાય સામે મૂંગા મોઢે સહન કરવાને બદલે જાગૃત બનીને અવાજ ઉઠાવે. તંત્ર દ્વારા વહેલી તકે રસ્તા અને ગટરની સમસ્યાઓનું નિરાકરણ લાવવામાં આવે તેવી માંગ પણ તેમણે કરી છે



## વડોદરા: જવેલર્સમાંથી ખરીદી કરી પરત ફરતા માતા-પુત્રી લૂંટાયા

**દૈનિક પલ્સ સમાચાર:** વડોદરા શહેરમાં કાયદો અને વ્યવસ્થાની સ્થિતિ સામે સવાલ ઉઠાવતી બે લૂંટની ઘટનાઓ સામે આવી છે. પ્રથમ કિસ્સામાં, ઉડેરા વિસ્તારના અનુરાધા દત્તા તેમની માતા સાથે ચકલી સર્કલ પાસે જવેલર્સમાંથી ખરીદી કરીને ઘરે પરત ફરી રહ્યા હતા. સમન્વય વેસ્ટ રેસિડન્સી પાસે કાળા કલરના સ્કૂટર પર આવેલા બે અજાણ્યા શખ્સોએ માતાના હાથમાંથી ઓરેન્જ પર્સ ઝૂંટવી લીધું હતું. આ પર્સમાં ₹2.21 લાખની કિંમતની સોનાની બંગડીઓ અને મોબાઇલ હતો. બીજી ઘટના જેપી રોડ

પોલીસ મથકની હદમાં બની છે. રાજપથ સોસાયટીમાં રહેતા 58 વર્ષીય સિનિયર સિટીઝન કલ્પેશકુમાર મહંત બેંકમાંથી ₹1.50 લાખ ઉપાડીને એકિટવા પર ઘરે જઈ રહ્યા હતા. ચરોતર પાર્ક સોસાયટી પાસે બ્લુ કલરના મોપેડ પર આવેલા ત્રણ શખ્સોએ તેમનું પર્સ આંચકી લીધું હતું. ઝૂંટામણીના કારણે ફરિયાદી રોડ પર પટકાયા હતા અને તેમને સામાન્ય ઈજાઓ પણ પહોંચી હતી. પોલીસે બંને કિસ્સામાં સીસીટીવી ફૂટેજ અને વર્ણના આધારે ગઠિયાઓને પકડવા ચક્રો ગતિમાન કર્યા છે.

**વડોદરામાં પર્સ ઝૂંટવી લેવાની બે ઘટનાઓમાં ગઠિયાઓ લાખોની મતા લૂંટી ફરાર થઈ ગયા છે. ઉડેરામાં માતા-પુત્રી પાસેથી ₹2.21 લાખની સોનાની બંગડી અને ઓલ્ડ પાદરા રોડ પર સિનિયર સિટીઝન પાસેથી ₹1.50 લાખ રોકડ ભરેલા પર્સની લૂંટ ચલાવવામાં આવી છે.**

## વડોદરા હાઈવે પર અકસ્માતની બે ઘટનાઓ: યુવકે જીવ ગુમાવ્યો

વડોદરા જિલ્લાના હાઈવે પર ગત રાત્રિના સમયે માર્ગ અકસ્માતની બે અલગ-અલગ ઘટનાઓ બની હતી, જેમાં એક પરિવારે પોતાનો યુવાન પુત્ર ગુમાવ્યો છે. જરોદ વિસ્તારમાં આવેલા હાલોલ-વડોદરા રોડ પર લિલોરા ગામ પાસે ૨૬ વર્ષીય રાજુભાઈ મનુભાઈ રાઠોડિયાને કોઈ અજાણ્યા વાહને જોરદાર ટક્કર મારી હતી. આ ટક્કર એટલી ભયાનક હતી કે રાજુભાઈનું ઘટનાસ્થળે જ મોત થયું હતું, જ્યારે અજાણ્યો ચાલક પોતાનું વાહન લઈને નાસી છૂટ્યો હતો. અન્ય એક ઘટના વરનામા પાસે નેશનલ હાઈવે ૪૮ પર બની હતી. અહીં રાત્રિના ૯:૩૦ વાગ્યાની આસપાસ ગોપાલભાઈ ગંગારામ ભીલાલા પોતાની મોટરસાઇકલ લઈને પસાર થઈ રહ્યા હતા. ગુરુનાનક હોટલ પાસે અચાનક એક રાહદારી સામે આવી જતાં તેને બચાવવાના પ્રયાસમાં ગોપાલભાઈએ બ્રેક મારતા બાઇક સ્લિપ થઈ ગઈ હતી. આ અકસ્માતમાં તેમને ગંભીર પ્રકારની ઈજાઓ પહોંચી છે. હાલ આ બંને કિસ્સાઓમાં જરૂરી કાર્યવાહી હાથ ધરવામાં આવી છે.

## વડોદરામાં પોલીસ એક્શન: લાખોનો દારૂ અને જુગારધામ ઝડપાયા

વડોદરા જિલ્લાના વિવિધ વિસ્તારોમાં ગેરકાયદે પ્રવૃત્તિઓ સામે કડક ઝુંબેશ ચલાવવામાં આવી રહી છે. વરનામા પોલીસ હેડક્વાર્ટરના કલેનપુર આઉટપોસ્ટ પાસે બાતમીના આધારે એક સફેદ રંગની બ્રેજા કારને રોકી તપાસ કરવામાં આવી હતી. આ કારમાંથી ₹4.87 લાખની કિંમતનો ભારતીય બનાવટનો વિદેશી દારૂનો જથ્થો મળી આવ્યો હતો. પોલીસે કાર અને મોબાઇલ સહિત કુલ ₹9.92 લાખનો મુદ્દામાલ કબજે કર્યો છે. આ કેસમાં વિનોદભાઈ રાઠવાની અટકાયત કરાઈ છે, જ્યારે આરિફ નામનો શખ્સ ફરાર છે. સાથે જ જિલ્લામાં જુગારના અડ્ડાઓ પર પણ ત્રાટકવામાં આવ્યું હતું. ભાદરવાના લિંબિયા વાગોમાં જાહેરમાં પત્તા રમતા ત્રણ શખ્સોને ₹10,200ની રોકડ સાથે પકડાયા હતા. તેવી જ રીતે, કરજણના મકાન ગામમાં હિન્દુસ્તાન ઓઈલ એક્સપ્લોરેશન પાસે પાલેજના ચાર શખ્સો જુગાર રમતા ઝડપાયા હતા. તેમની પાસેથી ₹10,820નો મુદ્દામાલ જપ્ત કરવામાં આવ્યો છે. આ કાર્યવાહીથી અસામાજિક તત્ત્વોમાં ફફડાટ ફેલાયો છે.

## વડોદરા: આખી ગામમાં બોલેરોમાં આગ અને ટ્રાફિકના કેસ નોંધાયા

**દૈનિક પલ્સ સમાચાર:** વડોદરા જિલ્લામાં સુરક્ષા અને કાયદો-વ્યવસ્થાની સ્થિતિ અંગેના લેટેસ્ટ અપડેટ્સ મુજબ, પાદરાના આખી ગામમાં ૧૭ ફેબ્રુઆરી ૨૦૨૬ના રોજ એક ભયાનક આગની ઘટના બની હતી. એલાયન્સ કોર્પોરેશનમાં મહિન્દ્રા બોલેરો પિકઅપ (GJ 06 BX 5729) માં ઓઈલ ભરતી વખતે અચાનક આગ લાગતા વાહન અને ૧૦ બેરલ સામાન બળી ગયો હતો. સદનસીબે આ ઘટનામાં કોઈ જાનહાનિ થઈ નથી, પરંતુ આર્થિક નુકસાન મોટા પાયે થયું છે. મિલકત ગુમ થવાની ઘટનામાં, વાઘોડિયામાં પારુલ યુનિવર્સિટી અને સેવાશ્રમ હોસ્પિટલના ગેટ વચ્ચે ૧૩ ફેબ્રુઆરીના રોજ એક સેમસંગ A-55 મોબાઇલ ગુમ થયો છે, જે અંગે શોધખોળ ચાલુ છે. બીજી તરફ, જિલ્લામાં ટ્રાફિક વ્યવસ્થા સુધારવા માટે વરનામા, ડભોઈ અને ડેસર વિસ્તારમાં કડક ચેકિંગ હાથ ધરાયું હતું. વાહનચાલકો દ્વારા કરવામાં આવતા ભયજનક પાર્કિંગ અને સ્પીડ લિમિટના ભંગ બદલ અનેક કેસ કરવામાં આવ્યા છે. સૌથી ગંભીર બાબત એ છે કે ચાણોદ, કરજણ અને જરોદ જેવા વિસ્તારોમાં લોકો નશાની હાલતમાં વાહન ચલાવતા પકડાયા છે. દારૂ પીને મોટરસાઇકલ કે રિક્ષા ચલાવતા ડ્રાઇવરો સામે પોલીસે ગુના નોંધી તેમની અટકાયત કરી છે. તંત્ર દ્વારા નાગરિકોને ટ્રાફિકના નિયમોનું પાલન કરવા અને સુરક્ષિત ડ્રાઇવિંગ કરવા અપીલ કરવામાં આવી છે.

**સમાચાર તથા જાહેરાત આપવા સંપર્ક કરો : ૯૯૦૯૯૧૧૭૫**

## વડોદરા: માંજલપુરમાં પાઈપલાઈન જોડાણને કારણે પાણી કાપ જાહેર

**દૈનિક પલ્સ સમાચાર:** વડોદરા મહાનગરપાલિકાના પાણી પુરવઠા વિભાગ દ્વારા માંજલપુર વિસ્તારમાં નવી પાઈપલાઈન નેટવર્કને મુખ્ય ટાંકી સાથે જોડવાની મહત્વની કામગીરી હાથ ધરવામાં આવી છે. ૨૦ ફેબ્રુઆરી, શુક્રવારના રોજ માંજલપુર સરસ્વતી ચાર રસ્તા પાસે ૫૦૦ મી.મી.ની એચ.એસ. ફીડર નલિકાના જોડાણનું કામ થશે. આ મેઈન્ટેનન્સ અને રીપેરીંગને કારણે શહેરના લાલબાગ ટાંકી કમાન્ડ એરિયામાં પાણીનો કાપ જાહેર કરવામાં આવ્યો છે. આ કામગીરીની સીધી અસર નવાપુરા, બગીખાના, માંજલપુરનો આંતરિક ભાગ, પોલો ગ્રાઉન્ડ અને પ્રતાપનગર જેવા ગીચ વિસ્તારો પર પડશે. અહીં શુક્રવારે સાંજે અને શનિવારે સવારે પાણી વિતરણ મોડું થશે અથવા મર્યાદિત સમય માટે ઓછા દબાણથી કરવામાં આવશે. પાલિકાના અંદાજ મુજબ આનાથી ૫૦,૦૦૦થી વધુ લોકો પ્રભાવિત થશે.

વડોદરામાં પહેલેથી જ ઉનાળાની આહટ સાથે પાણીની માંગ વધી રહી છે, ત્યારે આ ટેકનિકલ કામગીરી નાગરિકો માટે પડકારરૂપ બની શકે છે. કોર્પોરેશન દ્વારા સત્તાવાર યાદી જાહેર કરીને જનતાને અગાઉથી જરૂરી પાણી ભરી લેવા અને પાણીનો બગાડ ન

કરવા અપીલ કરવામાં આવી છે. આ નવી પાઈપલાઈન જોડાણથી ભવિષ્યમાં પાણી પુરવઠો વધુ સુદ્રઢ બનશે તેવી આશા વ્યક્ત કરવામાં આવી છે, પરંતુ હાલ પૂરતી નાગરિકોએ હાલાકી ભોગવવી પડશે.



## વડોદરા: વાડીમાં નાણાંની લેટીદેતીમાં બે ભાઈઓ પર હુમલો



**દૈનિક પલ્સ સમાચાર:** વડોદરાના વાડી પોલીસ સ્ટેશનમાં નોંધાયેલી ફરિયાદ મુજબ, વેપારના નાણાં ચૂકવવા બાબતે થયેલી તકરારમાં પાંચ શખ્સોએ હિંસક હુમલો કર્યો હતો. ફરિયાદી અમરીશ યુનાવાલા અને તેમના ભાઈને માનવ, દીપક, મનીષ, જયંતિ અને અજય રાજપૂતે લાકડીઓ વડે માર મારી જાનથી મારી નાખવાની ધમકી આપી હતી. આ ઘટનાને પગલે પોલીસે હુમલાખોરો વિરુદ્ધ મારામારી અને ગુનાહિત ધમકીની કલમો હેઠળ ગુનો નોંધી તપાસ શરૂ કરી છે.

## વડોદરાના વાડીમાં આંગડિયા પેઢી સાથે ₹52.33 લાખની ઠગાઈ



**દૈનિક પલ્સ સમાચાર:** વડોદરાના વાડી પોલીસ મથકે નોંધાયેલી ફરિયાદ મુજબ, આંગડિયા (ફરિયર) સર્વિસનો ઉપયોગ કર્યા બાદ ત્રણ શખ્સોએ તેની ₹52.33 લાખની રકમ ચૂકવી ન હતી. ફરિયાદીએ જ્યારે પોતાના નાણાંની ઉઘરાણી કરી, ત્યારે આરોપીઓએ નાણાં આપવાને બદલે તેમને ખોટા કેસમાં ફસાવી દેવાની ધમકી આપી હતી. વિશ્વાસઘાત અને ધમકી આપવા બદલ પોલીસે ત્રણેય આરોપીઓ વિરુદ્ધ કાયદેસરની કાર્યવાહી શરૂ કરી છે.

## વડોદરા: નીલાંબર સર્કલ અને સમામાં અકસ્માતની બે ઘટનાઓ



**દૈનિક પલ્સ સમાચાર:** વડોદરા શહેરમાં માર્ગ અકસ્માતની બે અલગ-અલગ ઘટનાઓ બની છે. ગોત્રીમાં નીલાંબર સર્કલ પાસે એક મહિલા ચાલકે બેદરકારીપૂર્વક કાર રિવર્સમાં લેતા વકીલની કાર સાથે અકસ્માત સર્જાયો હતો. જ્યારે સમા વિસ્તારમાં માલતી ઠાકુર નામની મહિલાએ અચાનક કારનો દરવાજો ખોલતા પસાર થઈ રહેલી એકિટવા તેની સાથે અથડાઈ હતી, જેમાં એકિટવા સવાર મહિલાને ઈજાઓ પહોંચી છે. આ મામલે સંબંધિત પોલીસ મથકોમાં ફરિયાદ નોંધાવવામાં આવી છે.

## વડોદરા બજેટ સત્રમાં વિપક્ષી કાઉન્સિલરોને સસ્પેન્ડ કરાતા રાજકીય ગરમાવો

### વડોદરા મનપા બજેટ: વિપક્ષનો અવાજ દબાવતા ભ્રષ્ટ ભાજપ શાસકો

**દૈનિક પલ્સ સમાચાર:** વડોદરા મહાનગરપાલિકામાં ભાજપના શાસકોએ કાયદા અને લોકશાહી પરંપરાઓને નેવે મૂકી દીધી છે. ૧૮ ફેબ્રુઆરી ૨૦૨૬ના રોજ બજેટ સત્ર દરમિયાન જે રીતે કોંગ્રેસના સાત સભ્યોને સસ્પેન્ડ કરવામાં આવ્યા, તે ભાજપની નિરંકુશ સત્તા લાલસા અને ભ્રષ્ટાચારને છુપાવવાનો પેતરો હોવાનું જણાઈ રહ્યું છે. શહેર કોંગ્રેસ પ્રમુખ ઋત્વિજ જોશીએ આકરા શબ્દોમાં જણાવ્યું કે, મહારાજા સયાજીરાવની આ વિરાસતને ભ્રષ્ટ શાસકો વિનાશના આરે લઈ આવ્યા છે. પ્રેસ કોન્ફરન્સમાં ઋત્વિજ જોશીએ સવાલોની ઝડી વરસાવતા કહ્યું કે, ભાજપ પાસે જનતાના ટેક્સના નાણાં લેવાની હિંમત છે પણ તેમને ચોખ્ખું પાણી આપવાનું 'પાણી' નથી. બજેટમાં કરવામાં આવેલો ટેક્સનો વધારો મધ્યમ વર્ગ માટે આશીર્વાદ નહીં પણ શ્રાપ સમાન છે. જ્યારે વિપક્ષે આ લૂંટ

સામે અવાજ ઉઠાવ્યો, ત્યારે મેયર દ્વારા તેમને સસ્પેન્ડ કરી દેવાયા. આ એ જ ભાજપ છે જેણે વડોદરાને શાંઘાઈ બનાવવાની ગુલબાંગો પોકારી હતી, પણ વાસ્તવમાં આજે શહેર 'સાંઘા વાળું' અને ખાડાઓથી ખદબદતું બની ગયું છે. કોંગ્રેસે આક્ષેપ કર્યો છે કે બજેટમાં પૂર્વ અને પશ્ચિમ વિસ્તારોની પાણી પુરવઠાની સમસ્યાની અવગણના કરવામાં આવી છે અને વેપારી વર્ગને કોઈ રાહત આપવામાં આવી નથી. વિપક્ષી નેતા ચંદ્રકાંત શ્રીવાસ્તવ (મથુભાઈ) એ ઉમેર્યું કે, લોકશાહીમાં વિપક્ષનો અવાજ એટલે જનતાનો અવાજ છે,

જેને દબાવવો એ સંસદીય પ્રણાલીનું અપમાન છે. કોંગ્રેસે હવે આરપારની લડાઈનું એલાન કર્યું છે. સસ્પેન્ડ કરાયેલા સાતેય કોર્પોરેટરો અને શહેર કોંગ્રેસ દ્વારા આગામી દિવસોમાં ભાજપના ભ્રષ્ટાચારને જન-જન સુધી પહોંચાડવા માટે ઉગ્ર જનઆંદોલન છેડવામાં આવશે. વડોદરાની જનતાના પરસેવાના કમાણીને ભ્રષ્ટાચારમાં હોમનારા શાસકોએ હવે જનતાની અદાલતમાં જવાબ આપવો પડશે. આ લડાઈ માત્ર કોંગ્રેસની નથી, પણ વડોદરાના પ્રત્યેક નાગરિકના અસ્તિત્વની લડાઈ છે.




**વડોદરામાં એક ખાનગી હોસ્પિટલમાં રિસેપ્શનિસ્ટ તરીકે ફરજ બજાવતી મહિલાએ તેના પૂર્વ પુરુષ મિત્ર સામે સાયબર ક્રાઈમમાં ફરિયાદ નોંધાવી છે. બંને વચ્ચે મિત્રતા તૂટી જતાં, મિત્રએ અગાઉ પાડેલા ફોટાનો દુરુપયોગ કરી મહિલાના નામનું ફેક આઈડી બનાવ્યું હતું. આ આઈડી પર બીભત્સ લખાણ અને ફોટા મૂકી મહિલાના સગા-સંબંધીઓને મોકલવામાં આવ્યા હતા. સાયબર એક્સપર્ટ આશિષ પટેલે ચેતવણી આપી છે કે સોશિયલ મીડિયા પર કોઈના પર જલ્દી વિશ્વાસ ન કરવો અને અંગત ફોટા શેર કરવાથી બચવું જોઈએ.**

## વડોદરામાં 10 દુકાનોના બુકિંગ પેટે કરોડો પડાવનાર બિલ્ડર સામે ફરિયાદ

**દૈનિક પલ્સ સમાચાર:** વડોદરાના ન્યૂ વી.આઈ.પી. રોડ પર કિસ્ટલ પ્રમુખ કોમર્શિયલ હબ પ્રોજેક્ટ લોન્ચ કરનાર બિલ્ડર મનીષ પટેલ ફરી એકવાર વિવાદમાં આવ્યા છે. તેમની અને તેમની પત્ની રૂપલબેન પટેલ વિરુદ્ધ ₹2.28 કરોડની વિશ્વાસઘાત અને છેતરપિંડીની ફરિયાદ બાપોદ પોલીસ મથકે નોંધાઈ છે. હરણી રોડ પર રહેતા ફરિયાદી સ્નેહરાજભાઈ પરમારે નોંધાવેલી વિગતો મુજબ, તેમના પતિ રાજેશભાઈ મંગળ બજારમાં વ્યવસાય કરે છે અને તેમને રોકાણ માટે દુકાનોની જરૂર હોવાથી આ પ્રોજેક્ટમાં રસ દાખવ્યો હતો. બિલ્ડરની 'કેયા વિએક એલ.એલ.પી.' પેઢીના આ પ્રોજેક્ટમાં ફરિયાદીએ કુલ 10 દુકાનો બુક કરાવી હતી. સોદા મુજબ કુલ ₹2.83 કરોડ ચુકવવાના હતા, જેમાંથી ₹2.28 કરોડ બિલ્ડરે મેળવી લીધા હતા. જોકે, રકમ લીધાના લાંબા સમય બાદ પણ બાંધકામ અધૂરું રખાયું છે.

ફરિયાદી જ્યારે પજેશનની માંગણી કરતા ત્યારે બિલ્ડર દ્વારા કરોડોના મહામારી અને બાંધકામમાં આવતા અવરોધના બહાના હેઠળ સમય પસાર કરવામાં આવતો હતો. વારંવારની ખાતરીઓ છતાં જ્યારે દુકાનો તૈયાર ન થઈ અને બિલ્ડર દંપતીએ દસ્તાવેજ કરવાની પણ

ના પાડી દીધી, ત્યારે છેતરાયા હોવાનો અહેસાસ થતા મામલો પોલીસ સ્ટેશને પહોંચ્યો હતો. આ પ્રોજેક્ટમાં અન્ય રોકાણકારો પણ ફસાયા હોવાની શક્યતાને જોતા પોલીસ દ્વારા આ દિશામાં ઊંડાણપૂર્વક તપાસ હાથ ધરવામાં આવી છે.



## વડોદરા: મેટ્રોમિનિયલ સાઈટથી લગ્ન બાદ પત્ની નીકળી ઠગબાજ

**દૈનિક પલ્સ સમાચાર:** વડોદરાના રાવપુરામાં મેટ્રોમિનિયલ સાઈટ દ્વારા થયેલા લગ્ન એક યુવક માટે મુસીબત બની ગયા છે. યુવકનો સંપર્ક જુલાઈ 2025માં દિલ્હીની મીરા નામની યુવતી સાથે થયો હતો. ઓનલાઇન વાતચીત બાદ મથુરામાં મુલાકાત કરી બંનેએ ઓક્ટોબર 2025માં લગ્ન કર્યા હતા. જોકે, લગ્નના થોડા જ દિવસોમાં પત્નીના અસલી સ્વરૂપનો પર્દાફાશ થયો હતો. યુવક નોકરી પર જતો ત્યારે પત્ની અન્ય યુવકો સાથે ફોન પર વાત કરતી હતી. તપાસ કરતા જણાવા મળ્યું

કે તેના અન્ય બે પુરુષો સાથે સંબંધો હતા, જેમાંથી એક યુવકે ફોન કરીને પતિને ધમકાવ્યો પણ હતો. પત્નીએ સુધરવાને બદલે પતિને ખોટા કેસમાં ફસાવવાની અને જાનથી મારી નાખવાની ધમકી આપી હતી. તેણે કહ્યું કે તેના સંપર્કો ખૂબ ઊંચા હોવાથી પોલીસ તેનું કશું બગાડી નહીં શકે. પત્ની ₹1.20 લાખ રોકડા અને ચાંદીના છડા-વીટી લઈને ફરાર થઈ ગઈ છે. આ મામલે યુવકે કાયદેસરની કાર્યવાહી હાથ ધરી છે.

**વડોદરાના રાવપુરાના યુવકને મેટ્રોમિનિયલ સાઈટ દ્વારા લગ્ન કરવા ભારે પડ્યા છે. લગ્ન બાદ પત્નીના અન્ય યુવકો સાથે સંબંધો હોવાનું બહાર આવ્યું હતું. પત્ની ₹1.20 લાખ રોકડા અને દાગીના લઈ ફરાર થઈ જતાં યુવકે રાવપુરા પોલીસ મથકે ફરિયાદ નોંધાવી છે.**

**Karbonn**  
GROOVE TO YOUR TUNES  
कहीं भी कभी भी  
VOCAL  
સોલોક  
BHARAT

## સયાજી હોસ્પિટલ: NABH મુલાકાત પહેલાં સુપરિન્ટેન્ડેન્ટ ભડક્યાં

**દૈનિક પલ્સ સમાચાર:** વડોદરાની સયાજી હોસ્પિટલ માટે આગામી ૨૦ થી ૨૨ ફેબ્રુઆરીનો સમય અત્યંત મહત્વનો છે, કારણ કે NABHની ટીમ હોસ્પિટલના ઇન્ફ્રાસ્ટ્રક્ચર અને સારવારની ગુણવત્તાની તપાસ કરવા આવી રહી છે. આ મુલાકાત પૂર્વે હોસ્પિટલના વડા સુપરિન્ટેન્ડેન્ટ ડૉ. રંજન ઐયરે આજે સવારે હોસ્પિટલના વિવિધ વોર્ડનું નિરીક્ષણ કર્યું હતું. તપાસ દરમિયાન હોસ્પિટલની વરવી વાસ્તવિકતા સામે આવી હતી. કરુણા વોર્ડમાં જ્યારે ડૉ. ઐયરે પડદા હટાવ્યા ત્યારે ત્યાં ગંદા ગાદલા અને ભંગાર હાલતમાં પડેલા વ્હીલચેર તેમજ સ્ટ્રેચર મળી આવ્યા હતા. આ જોઈને તેઓ અત્યંત નારાજ થયા હતા અને વહીવટી અધિકારીઓને ટકોર કરી હતી કે આવી ગંભીર બેદરકારી સહન કરવામાં આવશે નહીં. તેમણે મજાકિયા લહેકામાં છતાં ગંભીરતાથી ભ્રષ્ટાચારના આક્ષેપો પણ કર્યા હતા. બીજી તરફ, નવા સર્જિકલ

બિલ્ડિંગમાં એસી શિફ્ટિંગની કામગીરી જે રીતે ટ્રેક્ટર દ્વારા કરવામાં આવી રહી હતી તે જોઈને પણ તેઓ આશ્ચર્યચકિત થયા હતા. વોર્ડમાં જાળવણીના અભાવે છતની કામગીરી અધૂરી હોવાનું પણ તેમના ધ્યાન પર આવ્યું હતું. NABH ની ટીમ ક્લિનિકલ પ્રોસેસ, સ્વચ્છતા, દર્દીઓના રેકોર્ડ અને

ભોજનની ગુણવત્તા જેવી ઝીણી વિગતોની તપાસ કરતી હોય છે, ત્યારે સુપરિન્ટેન્ડેન્ટની આ કડક મુલાકાત બાદ હવે હોસ્પિટલનો ચોથા વર્ગનો સ્ટાફ અને એન્જિનિયરિંગ વિભાગ દીવાલોની સફાઈ અને રિપેરિંગના કામમાં વ્યસ્ત થયો છે.



## વડોદરા: પાયોનિયર કોલેજમાં જાતિવાદ અને ત્રાસ સામે ઉગ્ર વિરોધ

**દૈનિક પલ્સ સમાચાર:** વડોદરાની પાયોનિયર મેડિકલ કોલેજ અત્યારે શિક્ષણધામ નહીં પણ કથિત અત્યાચારનું કેન્દ્ર બની ગઈ હોય તેવું ચિત્ર ઉપસી રહ્યું છે. ગત 10 ફેબ્રુઆરીના રોજ BAMS ના પ્રથમ વર્ષના વિદ્યાર્થી રોહન રાઠોડે પ્રોફેસરોના ત્રાસથી કંટાળી ત્રીજા માળેથી ઝંપલાવ્યું હતું. આ ઘટના પાછળનું સત્ય અત્યંત બિહામણું છે. પ્રોફેસર કોમલ અને રુષિકેશ પર આરોપ છે કે તેઓ રોહનને તેની જ્ઞાતિના નામે ટોણા મારતા હતા અને સતત તેનું અપમાન કરતા હતા. શિક્ષણના પવિત્ર ઓરડામાં જ્યારે જાતિવાદ પ્રવેશે ત્યારે રોહન જેવી હોનહાર પ્રતિભાઓને હોસ્પિટલના બિછાને પહોંચવું પડે છે. આ અન્યાય સામે આજે NSUI મેદાને પડ્યું હતું. કોલેજ ખાતે ભારે સુત્રોચ્ચાર અને વિરોધ પ્રદર્શન દરમિયાન પોલીસ અને કાર્યકરો વચ્ચે ઘર્ષણના દ્રશ્યો સર્જાયા હતા. પોલીસે અટકાયત તો NSUI ની કરી છે, પણ પ્રજા પૂછી રહી છે કે તે બે પ્રોફેસરો સામે હજુ સુધી ધરપકડ કેમ નથી

થઈ? પોલીસની 'દીગાટોળી' ન્યાય માંગનારાઓ માટે હતી કે પછી ગુનેગારોને બચાવવા માટે? કપુરાઈ પોલીસ મથકે એટ્રોસિટી એક્ટ અને ભારતીય ન્યાય સંહિતાની વિવિધ કલમો હેઠળ ગુનો નોંધવામાં આવ્યો છે. ફરિયાદમાં સ્પષ્ટ ઉલ્લેખ છે કે પ્રોફેસરોએ રોહનની જનરલ બુક ફેંકી દીધી હતી અને તેનું ભણતર બગાડવાની ખુલ્લી ધમકી આપી હતી. આ સતત અપમાન અને માનસિક ત્રાસે એક યુવાનને આત્મહત્યા કરવા મજબૂર કર્યો.

હાલમાં SC ST સેલના ACP સી.બી. સોલંકી આ હાઈ-પ્રોફાઈલ કેસની તપાસ કરી રહ્યા છે. જોકે, કોલેજ પ્રશાસનની આ મામલે મૌન સંમતિ અને પ્રોફેસરોને છાવરવાની નીતિથી વાલીઓમાં ભારે રોષ છે. શું સરકાર આ કોલેજ સામે કોઈ પગલાં લેશે? કે પછી ફરી એકવાર કોઈ વિદ્યાર્થીના જીવ જાય તેની રાહ જોવામાં આવશે? પીડિત રોહનને ન્યાય અપાવવાની લડાઈ હવે વડોદરાની શેરીઓ સુધી પહોંચી છે.



**વડોદરાની પાયોનિયર કોલેજમાં શિક્ષણના ઓઠા હેઠળ માનસિક અત્યાચારનો પર્દાફાશ થયો છે. પ્રોફેસર કોમલ અને રુષિકેશના અમાનવીય ત્રાસ અને જાતિવાદી ટિપ્પણીઓથી કંટાળી BAMS ના પ્રથમ વર્ષના વિદ્યાર્થી રોહન રાઠોડે આપઘાતનો પ્રયાસ કર્યો છે. વિદ્યાર્થી હાલ હોસ્પિટલમાં જિંદગી અને મોત વચ્ચે ઝોલા ખાઈ રહ્યો છે. આ મામલે ન્યાય માંગવા પહોંચેલા NSUI ના કાર્યકરોની પોલીસે નિર્દયતાપૂર્વક અટકાયત કરી છે. શું મેડિકલ કોલેજો હવે જાતિવાદના અડ્ડા બની ગઈ છે? તંત્રની મૌન સંમતિ સામે અનેક સવાલો ઉઠી રહ્યા છે.**

## વડોદરાનું બજેટ એટલે વચનોનું ખોખું અને ભ્રષ્ટાચારની સરકારી છત્રછાયા

અમી રાવત: વડોદરા મનપાનું બજેટ એટલે 'ઢાક કે ત્રીન પાત'

**દૈનિક પલ્સ સમાચાર:** "ઢાક કે ત્રીન પાત" - આ શબ્દો છે વડોદરા મહાનગરપાલિકાના વર્ષ ૨૦૨૬-૨૭ના બજેટ પર કોંગ્રેસ નેતા અમી રાવતના. ગઈકાલે ૧૮ ફેબ્રુઆરીએ લોકશાહીના થયેલા હનનને તેમણે વડોદરાના ઇતિહાસનો કમનસીબ દિવસ ગણાવ્યો છે. મેયર દ્વારા કઠપૂતળીની જેમ વિપક્ષને સસ્પેન્ડ કરી, કોઈપણ તથ્યો કે દલીલો સાંભળ્યા વિના ૧૫૦૦૦ કરોડના કામોનો ભ્રમ ઉભો કરતું બજેટ મંજૂર કરી દેવામાં આવ્યું છે. અમી રાવતે આંકડા સાથે ચોંકાવનારો ઘટસ્ફોટ કર્યો કે વડોદરામાં વ્યક્તિદીઠ વાર્ષિક ખર્ચ ૩૪ હજારથી વધુ છે, જે સુરત અને અમદાવાદ કરતા લગભગ બમણો છે. મુખ્યમંત્રીની ટકોર છતાં વડોદરા વિકાસમાં પાછળ કેમ? જવાબ સાફ છે - અહીં વિકાસ ભ્રષ્ટાચારની ઝોળીઓમાં ઝોલા ખાઈ રહ્યો છે. બજેટમાં બતાવવામાં આવેલી આવક ૧૭૮૩ કરોડ સામે

ખર્ચ ૧૯૭૯ કરોડ છે, જે દર્શાવે છે કે વડોદરા ખાધમાં ચાલી રહ્યું છે. હાઉસિંગ બોર્ડના ૧૦૦૦૦ નવા મકાનોની વાતો કરનાર તંત્ર ૮૦૦૦ પેન્ડિંગ મકાનો અને બનેલા મકાનોના રિપેરિંગમાં નિષ્ફળ રહ્યું છે. વિશ્વામિત્રી નદીમાં પૂર નિયંત્રણ અને દબાણ હટાવવાના કામો કાગળ પર જ રહી ગયા છે. દર વર્ષે પૂરની હોનારત વેઠતા નાગરિકોને માત્ર નવા નારા આપવામાં આવે છે, પણ નક્કર કામગીરી દેખાતી નથી. મોદીજીના વિકાસની લોરીઓ ગાઈને જનતાને અંધારામાં રાખવામાં આવી

રહી છે. સચાજીરાવની સંસ્કારી નગરીને ભાજપના આંતરિક જૂથવાદ અને અધિકારીઓની નિષ્ક્રિયતાનું ગ્રહણ લાગ્યું છે. ૧૨૦૦ કરોડની વિશ્વામિત્રી ગ્રાન્ટની જાહેરાત પણ ભૂપેન્દ્રભાઈની સરકારની માત્ર ફાઈલોમાં જ છે, જમીન પર નથી. અમી રાવતે સ્પષ્ટ ચેતવણી આપી છે કે જો રિયાલિસ્ટિક બજેટ નહીં બને અને વડોદરાના ફાઈનાન્સનું વાઈટ પેપર બહાર નહીં પડે, તો જનતા જ આ ભ્રષ્ટ તંત્રને પાઠ ભણાવશે.



**વડોદરા મહાનગરપાલિકાનું બજેટ વડોદરાવાસીઓ માટે ફરી એકવાર 'વહી રાગ વહી ઢપલી' સાબિત થયું છે. કોંગ્રેસ નેતા અમી રાવતે મેયર અને ભાજપ શાસકો પર આકરા પ્રહારો કરતા જણાવ્યું કે, વિપક્ષને સસ્પેન્ડ કરીને સરમુખત્યારશાહી રીતે પસાર થયેલું આ બજેટ માત્ર જૂના વચનોનું પોટલું છે. સુરત-અમદાવાદ કરતા બમણો વ્યક્તિદીઠ ખર્ચ કરવા છતાં વડોદરા વિકાસમાં પાછળ કેમ? ૧૫૦૦૦ કરોડના કામોની ગુલબાંગો વચ્ચે વાસ્તવિકતામાં વિકાસ ભ્રષ્ટાચારની ઝોળીમાં ઝોલા ખાઈ રહ્યો છે.**

## વડોદરાના ઉંડેરામાં મકાનમાં આગ લાગતા ગેસ સિલિન્ડર સુરક્ષિત કઢાયો

**દૈનિક પલ્સ સમાચાર:** વડોદરાના ઉંડેરા ગામમાં એક બંધ મકાનમાં લાગેલી આગે મોટું સ્વરૂપ ધારણ કરતા ભારે નુકસાન થયું છે. કોચલી રિકાઈનરી રોડ પર સ્થિત આ મકાનના બીજા માળે જ્યારે આગ લાગી ત્યારે મકાન માલિક બહાર ગયા હોવાથી ઘરને તાળા મારેલા હતા. આગ લાગતા જ ધુમાડાના ગોટેગોટા નીકળતા આસપાસના લોકો એકઠા થઈ ગયા હતા અને ફાયર બ્રિગેડને જાણ કરી હતી. છાણી ટીપી 13 ફાયર સ્ટેશનની ટીમે ઘટનાસ્થળે પહોંચી પાડોશીના મકાનનો સહારો લઈને આગ બુઝાવવાની કામગીરી શરૂ કરી હતી. આ ઓપરેશનમાં સૌથી મહત્વનું કામ ગેસ સિલિન્ડરને બહાર કાઢવાનું હતું. ફાયર ફાઈટર્સે જોખમ ખેડીને કિચનમાં રહેલી ગેસની બોટલને બ્લાસ્ટ થાય તે પહેલા જ સુરક્ષિત સ્થળે ખસેડી હતી. જો આ બોટલ ફાટી હોત તો આખું મકાન ધરાશાયી થઈ શકત અને

પાડોશી મકાનોને પણ નુકસાન પહોંચ્યું હોત. આગ એટલી પ્રચંડ હતી કે મકાનમાં રહેલા સોફા, પલંગ, તિજોરી અને અન્ય ઘરવખરી બળીને કોલસો થઈ ગઈ હતી. ફાયર બ્રિગેડની સમયસૂચકતાને કારણે કોઈ જાનહાનિ થઈ નથી. પ્રાથમિક તપાસમાં બહાર આવ્યું છે કે

મકાનમાં મંદિરમાં ભગવાન પાસે પ્રગટાવેલો દીવો આગનું કારણ બન્યો હોઈ શકે છે. આ ઘટનાએ ફરી એકવાર બંધ મકાનમાં દીવો કે ઇલેક્ટ્રિક ઉપકરણો ચાલુ રાખવાની ગંભીરતા તરફ ધ્યાન દોર્યું છે.

### વડોદરા: લાયસન્સ વગર ચાલતી ડ્રાયફ્રૂટની દુકાન બંધ કરાવાઈ

વડોદરા શહેરમાં નાગરિકોના આરોગ્ય સાથે ચેડાં ન થાય તે હેતુથી ફૂડ સેફ્ટી વિભાગ સમયાંતરે વિવિધ વિસ્તારોમાં ચેકિંગ હાથ ધરે છે. તાજેતરમાં આરોગ્ય વિભાગની ટીમે ગેંડા સર્કલ પાસે આવેલા સારાભાઈ કંપાઉન્ડમાં દરોડા પાડ્યા હતા. અહીં આવેલી 'ગાયત્રી ડ્રાયફ્રૂટ' નામની દુકાનમાં તપાસ કરતા જાણવા મળ્યું કે દુકાનદાર પાસે અનિવાર્ય એવું ફૂડ સેફ્ટી લાયસન્સ ઉપલબ્ધ

નથી. અધિકારીઓએ જણાવ્યું કે આ દુકાન છેલ્લા ત્રણ મહિનાથી લાયસન્સ વિના કાર્યરત હતી. નિયમ મુજબ ખાદ્ય ચીજવસ્તુઓના વેચાણ માટે લાયસન્સ અનિવાર્ય છે, જેનો અહીં અભાવ જણાતા દુકાન બંધ કરાવવામાં આવી છે. તંત્રએ સ્પષ્ટ કર્યું છે કે જ્યાં સુધી દુકાનધારક લાયસન્સ મેળવીને ફૂડ સેફ્ટીના તમામ નિયમોનું પાલન નહીં કરે ત્યાં સુધી દુકાન બંધ જ રહેશે.



'સબ સુખ લહે તુમ્હારી સરના, તુમ રક્ષક કાહુ કો કરના'

## પાદરા એક્સપ્રેસ-વે પરથી ₹41 લાખનો વિદેશી દારૂ ઝડપાયો

**દૈનિક પલ્સ સમાચાર:** વડોદરા ગ્રામ્ય લોકલ ક્રાઈમ બ્રાન્ચ (LCB) એ દારૂની હેરાફેરી સામે ચાલી રહેલા 'ઓપરેશન પરાક્રમ' અંતર્ગત દિલ્હી-મુંબઈ એક્સપ્રેસ-વે પરથી લાખોની કિંમતનો વિદેશી દારૂ ઝડપી પાડી બુટલેગરોના મનસૂબા પર પાણી ફેરવી દીધું છે. એક્સપ્રેસ-વે જેવા હાઈ-સ્પીડ કોરિડોરનો ઉપયોગ કરીને રાજસ્થાનથી સૌરાષ્ટ્ર તરફ જઈ રહેલા દારૂના જથ્થાને પોલીસે પાદરા પાસે દબોચી લીધો છે. ઘટનાની વિગત મુજબ, ૧૮ ફેબ્રુઆરીની રાત્રે એલ.સી.બી.ની ટીમને બાતમી મળી હતી કે ભરૂચ તરફથી વડોદરા તરફ જતી એક આઈશર ટ્રકમાં વિદેશી દારૂ છુપાવવામાં આવ્યો છે. બાતમીના આધારે પી.એસ.આઈ. એચ.પી. ચૌહાણ અને તેમની ટીમે દારાપુરા પાટોલ બ્રિજ પાસે વ્યૂહાત્મક નાકાબંધી કરી હતી. નિર્ધારિત વર્ણન મુજબની ટ્રક આવતા જ તેને કોર્ડન કરીને અટકાવવામાં આવી હતી. તલાશી દરમિયાન પોલીસને તાડપત્રી અને દોરડાથી વ્યવસ્થિત રીતે ઢાંકેલા 335 બોક્સ મળી આવ્યા હતા. આ બોક્સ ખોલતા તેમાંથી વિદેશી દારૂની કુલ 8,724 બોટલો મળી આવી હતી, જેની બજાર કિંમત ₹41,49,120 અંકાય છે. પોલીસે સ્થળ પરથી રાજસ્થાનના સાંચોર જિલ્લાના રહેવાસી ચાલક વિરામ ચેનારામ જાટની ધરપકડ કરી છે. તેની પાસેથી ₹10,00,000ની ટ્રક, બે મોબાઈલ ફોન અને રોકડ મળીને કુલ ₹51,61,220નો મુદ્દામાલ જપ્ત કરાયો છે. પૂછપરછમાં ખુલાસો થયો છે કે આ દારૂનો જથ્થો રાજસ્થાનના સાંચોર-ધોરીમત્રા રોડ પર આવેલી કોસલ હોટલ પાસે બાબુલાલ દીપારામ ચૌધરીએ ટ્રકમાં ભરી આપ્યો હતો, જે મોરબી ખાતે ડિલિવરી કરવાનો હતો. આ સફળ કામગીરીમાં એલ.સી.બી.ના ભૂપતભાઈ, પ્રવિણસિંહ, મુકેશભાઈ અને વિનોદકુમાર નામના કર્મચારીઓએ મહત્વની ભૂમિકા ભજવી હતી. હાલમાં પાદરા પોલીસે પ્રોહિબિશન એક્ટ હેઠળ ગુનો નોંધીને દારૂ મોકલનાર અને મંગાવનાર અન્ય આરોપીઓને ઝડપી પાડવા ચક્રો ગતિમાન કર્યા છે.



GYM • CARDIO • STRENGTH • SETUP

**NEW GYM SETUP**

CHECK NOW!

FREE INSTALLATION

WWW.ONTRACKYOU.GYM

-91-9328940411 - CONTACT@ONTRACKYOU.COM

## પોરબંદર ચેમ્બર ઓફ કોમર્સમાં તાળા તોડવાના મામલે પોલીસ ફરિયાદ

**દૈનિક પલ્સ સમાચાર:** પોરબંદર ચેમ્બર ઓફ કોમર્સ એન્ડ ઇન્ડસ્ટ્રી અત્યારે વિવાદોના વંટોળમાં ઘેરાઈ છે. બીરલા હોલના પ્રથમ માળે આવેલી ચેમ્બરની પ્રતિષ્ઠિત ઓફિસમાં ૧૫ ફેબ્રુઆરીએ બપોરે ૩ વાગ્યાના સુમારે થયેલી 'તાળા તોડો' ઘટનાએ પોલીસ તંત્રને પણ ઘોડતું કર્યું છે. જીજ્ઞેશ કારીયાની આગેવાની હેઠળની કારોબારી ટીમે આરોપ લગાવ્યો છે કે, નલિન કાનાણી, રાજુ બુદ્ધદેવ, સંજય કારીયા અને કપિલ કોટેયા સહિતના ૧૦ થી ૧૨ શખ્સોએ સત્તાનો દુરુપયોગ કરી ગેરકાયદેસર રીતે ઓફિસમાં પ્રવેશ કર્યો હતો. આ ટોળકીએ ઓફિસના તાળા ખોલનાર વ્યક્તિને સાથે રાખી બળજબરીથી પ્રવેશ કર્યો હોવાના અહેવાલ છે. આ ઘટનાની જાણ થતાં જ જીજ્ઞેશ કારીયા અને તેમની ટીમ સ્થળ પર પહોંચી હતી અને સ્થિતિની ગંભીરતા જોતા કમલાબાગ પોલીસ મથકે ફરિયાદ નોંધાવી

છે. વેપારીઓની આટલી મોટી સંસ્થામાં જ્યાં કરોડોના વહીવટ અને અત્યંત ગોપનીય દસ્તાવેજો હોય, ત્યાં આ પ્રકારે તોડફોડ કરી ઘૂસી જવું તે સભ્ય સમાજ માટે કલંક સમાન છે. કારોબારી સભ્યોનો રોષ છે કે આવી અરાજકતા ફેલાવનારા તત્વો સામે તુરંત એફ.આઈ.આર. નોંધાવી

જોઈએ. સંસ્થાના માલસામાન અને રેકોર્ડ સાથે છેડછાડ થવાની ભીતિ વ્યક્ત કરતા આ મામલે કડક તપાસની માંગણી કરવામાં આવી છે. વેપારી મંડળમાં સર્જાયેલી આ અંધાધૂંધી પોરબંદરના ઉદ્યોગ જગત માટે ચિંતાનો વિષય બની છે.



## વડોદરામાં શિક્ષિત બેરોજગાર યુવાનો માટે રોજગાર ભરતી મેળાનું આયોજન

**દૈનિક પલ્સ સમાચાર:** વડોદરા જિલ્લાના શિક્ષિત યુવાનોને આત્મનિર્ભર બનાવવાના હેતુથી રોજગાર નિયામક કચેરી દ્વારા તા. 20 અને 21 ફેબ્રુઆરી 2026ના રોજ રોજગાર અને એપ્રેન્ટીસ ભરતી મેળાનું આયોજન કરવામાં આવ્યું છે. આ પ્રક્રિયામાં જોડાવા ઈચ્છતા ઉમેદવારો માટે કોઈ પણ પ્રકારની એન્ટ્રી ફી રાખવામાં આવી નથી. તા. 20 ફેબ્રુઆરીના રોજ સવારે 10:00 કલાકે આઈટીઆઈ કેમ્પસ, તરસાલી ખાતે એપ્રેન્ટીસ ભરતી મેળો યોજાશે. જેમાં 120થી વધુ જગ્યાઓ માટે HSC, આઈટીઆઈના તમામ ટ્રેડ અને ડિપ્લોમા મિકેનિકલના 18 થી 35 વર્ષના પુરુષ ઉમેદવારો પોતાની લાયકાત મુજબ અરજી કરી શકશે. બીજા દિવસે, 21 ફેબ્રુઆરીએ રેસકોર્સ સર્કલ પાસે જોયાલુક્કાસ ઇન્ડિયા લિમિટેડમાં સેલ્સ એક્ઝિક્યુટિવની 20 જગ્યાઓ માટે ભરતી પ્રક્રિયા હાથ ધરાશે. અહીં 18 થી 25 વર્ષના ગ્રેજ્યુએટ કે 12 પાસ ઉમેદવારો ભાગ લઈ

શકશે. આ પોસ્ટ માટે મહિલાઓની ઊંચાઈ 5.4 અને પુરુષોની ઊંચાઈ 5.8 હોવી અનિવાર્ય છે. નોકરીની તકો ઉપરાંત, આ મેળામાં પ્રધાનમંત્રી વિકસિત ભારત રોજગાર યોજના (PMVBRY), સ્વરોજગાર માટેની લોન સહાય અને વિદેશમાં સુરક્ષિત રોજગાર મેળવવા અંગે

નિષ્ણાતો દ્વારા માર્ગદર્શન આપવામાં આવશે. ઉમેદવારોને અનુબંધમ અને NCS પોર્ટલ પર નોંધણીની સુવિધા પણ પૂરી પાડવામાં આવશે. રસ ધરાવતા તમામ ઉમેદવારોએ પોતાના 3 બાયોડેટા (Resume) સાથે જે-તે સ્થળે સમયસર હાજર રહેવા યાદીમાં જણાવવાનું છે.

### આવકના દાખલા માટે નવા નિયમો જાહેર, પ્રક્રિયા થઈ સરળ

રાજ્ય સરકાર દ્વારા આવકના પ્રમાણપત્ર (Income Certificate) મેળવવાની વર્ષો જૂની ગૂંચવણભરી પ્રક્રિયામાં મોટા સુધારા કરવામાં આવ્યા છે. સામાજિક ન્યાય અને અધિકારીતા વિભાગના નવા હુકમ અનુસાર, હવે સમગ્ર રાજ્યમાં આવકના દાખલા માટે એકસમાન પદ્ધતિ રહેશે. શહેરી વિસ્તારોમાં મામલતદાર અને ગ્રામ્યમાં તાલુકા વિકાસ અધિકારી આ પ્રમાણપત્ર ઇસ્તુ કરશે. મહત્વનો ફેરફાર એ છે કે હવે અરજદારે સ્વ-ઘોષણાપત્ર

રજૂ કરવાનું રહેશે, જેનાથી સોગંદનામા જેવી પ્રક્રિયાઓમાંથી મુક્તિ મળશે. ખોટી માહિતી આપનાર સામે કડક કાર્યવાહીની જોગવાઈ પણ રખાઈ છે. આ નવા નિયમોથી દાખલાની માન્યતા અંગેની દ્વિધાઓ દૂર થશે. સરકારનો હેતુ આ સેવાને ડિજિટલ ગુજરાત પોર્ટલ અને SSO સિસ્ટમ દ્વારા પેપરલેસ બનાવવાનો છે, જેથી ગરીબ અને સામાન્ય નાગરિકોને સરકારી યોજનાઓના લાભ મેળવવામાં સરળતા રહે.

## પોરબંદર: સુભાષનગરમાં 12 હજારની વસ્તી પણ એકપણ બગીચો નથી

સુભાષનગરના 12 હજાર લોકો મનોરંજન વિહોણા, તંત્રની ધોર ઉપેક્ષા

**દૈનિક પલ્સ સમાચાર:** પોરબંદરમાં મહાનગરપાલિકા બન્યા બાદ વિકાસની નવી ઉંચાઈઓ સર કરવાના વાયદાઓ પોકળ સાબિત થઈ રહ્યા છે. શહેરનો અતિ ગીચ અને શ્રમિક વિસ્તાર એવો સુભાષનગર આજે પણ તંત્રની અન્યાયી નીતિનો ભોગ બની રહ્યો છે. અંદાજે 12 હજારથી વધુની વસ્તી ધરાવતા આ વિસ્તારમાં મનોરંજનના નામે શૂન્ય સુવિધા છે. અહીં એકપણ બાગ-બગીચો નથી કે નથી બાળકો માટે કોઈ રમત-ગમતના સાધનો. વર્ષોથી આ વિસ્તારની ઉપેક્ષા કરવામાં આવી રહી છે. પાલિકા શાસનમાં આ જ વિસ્તારના ચૂંટાયેલા સભ્યો પ્રમુખ પદે બિરાજમાન હતા, પરંતુ તેમણે પણ પોતાની જ જનતાના હિતમાં એક બગીચો બનાવવાની તસ્દી લીધી નથી. આજે પણ સુભાષનગર અને નજીકના જાવર વિસ્તારના લોકોએ ટહેલવા કે બાળકોને રમાડવા માટે છેક શહેરના બગીચામાં આવવું

પડે છે. 5 કિમી જવાનું અને 5 કિમી આવવાનું એમ કુલ 10 કિમીના ઘક્કા ખાવા શ્રમિક પરિવારો માટે કઠિન બની રહ્યા છે. આ મુશ્કેલીને કારણે હવે લોકોએ શહેરમાં આવવાનું જ ટાળી દીધું છે, જેનો સીધો નકારાત્મક પ્રભાવ બાળકોના માનસિક વિકાસ પર પડી રહ્યો છે. આ અન્યાય સામે શિવસેનાના મહિલા પ્રમુખ પાયલબેન દવેએ કમિશનરને ઉગ્ર રજૂઆત કરી છે. તેમણે માંગ કરી છે કે આ વર્ષના બજેટમાં જ સુભાષનગર માટે અદ્યતન બગીચાનું આયોજન કરવામાં આવે અને તાત્કાલિક ધોરણે કામગીરી શરૂ

કરાય. સત્તાધીશો દ્વારા માત્ર મોટા બજેટો ફાળવીને સંતોષ માનવામાં આવે છે, પરંતુ સુભાષનગર જેવા વિસ્તારોમાં વાસ્તવિકતા કાંઈક અલગ જ છે. 12 હજાર લોકોના મનોરંજન અને આરોગ્ય સાથે થતા આ ચેડાં હવે ચલાવી લેવાય તેમ નથી. જો તંત્ર હજુ પણ કુંભકર્ણની નિદ્રામાંથી નહીં જાગે અને સુભાષનગરમાં બગીચો નહીં બનાવે, તો આગામી દિવસોમાં સ્થાનિકો ઉગ્ર આંદોલનનો માર્ગ અપનાવે તો નવાઈ નહીં. તંત્રના અંધેર વહીવટનો ભોગ હવે નિર્દોષ બાળકો બની રહ્યા છે.



**બોટાદમાં વિદ્યાના ધામને કલંકિત કરતી ચોંકાવનારી ઘટના સામે આવી છે. સરદાર પટેલ ગર્લ્સ સ્કૂલના આચાર્યની લંપટલીલાનો પદાંકુશ થતા વાલીઓમાં ભારે રોષ જોવા મળી રહ્યો છે. માસૂમ દીકરીઓ સાથે અશોભનીય વર્તન કરનાર આચાર્ય સામે પોક્સો એક્ટ હેઠળ ગુનો દાખલ કરવામાં આવ્યો છે. આ ઘટનાએ અનેક સવાલો ઉભા કર્યા છે, શું આ પાપ છુપાવવામાં શાળાના ટ્રસ્ટીઓ પણ ભાગીદાર છે? શિક્ષણના ઓઠા હેઠળ ચાલતા આવા ગંદા ખેલ સામે કડક કાર્યવાહીની માંગ ઉઠી છે.**

## ચીખલીગર ગેંગના બે મુખ્ય આરોપીઓએ આંકલાવ કોર્ટમાં શરણાગતિ સ્વીકારી

**દૈનિક પલ્સ સમાચાર:** આણંદ જિલ્લામાં ભય ફેલાવતી ચીખલીગર ગેંગના બે શીઠા ગુનેગારોએ આખરે કાયદાના દબાણ સામે ઝુકીને આંકલાવ કોર્ટમાં આત્મસમર્પણ કર્યું છે. સોનુશિંગ પ્રતાપસિંહ શિકલીગર અને અવતારસિંગ માનસિંગ શિકલીગર લાંબા સમયથી પોલીસની નજરથી બચવા ફરાર હતા. આ ઘટનાની વિગત મુજબ, ગત જાન્યુઆરી મહિનામાં ગંભીરા ગામના શંકરપુરા વિસ્તારમાં એક ઘરના તાળા તોડી તિજોરીમાંથી લાખોની કિંમતના સોના-ચાંદીના દાગીનાની ચોરી કરવામાં આવી હતી. આણંદ એલ.સી.બી.એ આ કેસની તપાસ દરમિયાન અજયસિંગ સરદાર નામના શખ્સને ઝડપી પાડ્યો હતો, જેની પૂછપરછમાં ચીખલીગર ગેંગની સંડોવણી ખુલી હતી. પકડાયેલા આરોપીએ સોનુશિંગ અને અવતારસિંગ સાથે મળીને આ ચોરી કરી

હોવાની કબૂલાત કરી હતી. ત્યારથી પોલીસ આ બંનેની શોધમાં હતી. પોલીસની સઘન તપાસ અને સંભવિત ધરપકડના ભયથી બચવા માટે આ બંને આરોપીઓએ સીધા કોર્ટમાં જઈને શરણાગતિ સ્વીકારવાનો રસ્તો અપનાવ્યો હતો. આંકલાવ કોર્ટમાં હાજર થયેલા આ બંને આરોપીઓ વિરુદ્ધ ન્યાયાલયે

કાયદેસરની વોરંટની કાર્યવાહી પૂર્ણ કરી છે અને તેમને જેલ હવાલે કરવાનો આદેશ આપ્યો છે. આ શરણાગતિ પોલીસની સતત ચાલી રહેલી કડક કાર્યવાહીનું પરિણામ માનવામાં આવે છે. આ ગેંગના પકડાયેલા સભ્યો દ્વારા અન્ય કેટલા ગુનાઓ આચરવામાં આવ્યા છે, તે દિશામાં હવે વધુ તપાસ હાથ ધરાશે.



## રાણાવાવ: લોનના નામે ₹38 લાખનું કૌભાંડ, 65 લોકો ઠગાયા આંકલાવ પોલીસે બે બાળકો સાથે ગુમ મહિલાને શોધી પરિવાર સાથે મેળવી

**દૈનિક પલ્સ સમાચાર:** પોરબંદરના રાણાવાવમાં એક એવી છેતરપિંડી સામે આવી છે જેણે બેંકિંગ સુરક્ષા અને ગ્રાહકોના વિશ્વાસના ધજાગરા ઉડાડી દીધા છે. હીરો ફિનકોર્પ કંપનીમાં કાર્યરત ઠગબાજ ધવલ ખુદાઈ કારવાએ 'જયશ્રી મોટર્સ' નામની દુકાનનો ઓથો લઈને 65થી વધુ નિર્દોષ નાગરિકોને કરોડોની લપેટમાં લીધા છે. આ શખ્સે લોકોને એવી લાલચ આપી હતી કે જૂનું વાહન આપશો તો નજીવી કિંમતે નવું વાહન મળી જશે. આ લાલચમાં આવીને લોકોએ તેને ડોક્યુમેન્ટ્સ અને મોબાઈલ પર આવતા OTP આપ્યા, જે તેના માટે છેતરપિંડીની ચાવી બની ગયા. આરોપીએ ગ્રાહકોની મંજૂરી વગર લાખોની લોન ફાઇનાન્સ કંપનીઓ અને એક્સિસ બેંકમાંથી ઉપાડી લીધી હતી. એટલું જ નહીં, જે લોન કલોઝ થઈ નહોતી તેના પર ખોટા સિક્કા મારીને બનાવટી NOC તૈયાર કરી આપી હતી. આ રીતે આરોપીએ કુલ ₹38,36,600નું મસમોટું કૌભાંડ આચર્યું હોવાની ફરિયાદ રાણાવાવ પોલીસ સ્ટેશને નોંધાઈ છે. ચારેક દિવસ પહેલા જ્યારે ભોગ બનનારા લોકોએ ઉગ્ર દેખાવો કર્યા ત્યારે આ સમગ્ર પાપનો ઘડો ફૂટ્યો હતો. પોલીસના જણાવ્યા અનુસાર, આરોપીએ પર્સનલ લોન કરાવીને પણ લોકોના નાણાં હડપ કર્યા છે. DySP ધ્રુવલ સુતરીયાએ જણાવ્યું કે આરોપીને ઝડપી પાડવાની તજવીજ ચાલુ છે, પરંતુ આ ઘટનાએ સિસ્ટમની પોલ ખોલી નાખી છે. ગ્રાહકોના અંગત ડેટા અને OTP નો આટલો મોટો દુરુપયોગ થાય અને ફાઇનાન્સ કંપનીઓ ઊંઘતી રહે તે આશ્ચર્યજનક છે. શું આ કૌભાંડમાં બેંક કે ફાઇનાન્સ કંપનીના અન્ય કર્મચારીઓ સામેલ છે? તે દિશામાં પોલીસ તપાસ કરી રહી છે. લોકોએ પણ સમજવું જોઈએ કે ક્યારેય કોઈને OTP કે અંગત દસ્તાવેજો ન આપવા. કાયદો તેનું કામ કરશે પણ ત્યાં સુધીમાં અનેક લોકોની પરસેવાની કમાણી આ ઠગબાજ ઓહિયા કરી ગયો છે.

દીમ વિના વિલંબે નાવલી પહોંચી હતી અને સ્થાનિક લોકોના સહયોગથી તુશાબેન અને બંને બાળકોને સુરક્ષિત રીતે શોધી કાઢ્યા હતા. મહિલા પોલીસ સ્ટાફની દેખરેખ હેઠળ ત્રણેયને આંકલાવ પોલીસ સ્ટેશન લાવવામાં આવ્યા હતા. અહીં કૌટુંબિક સમસ્યાઓને ધ્યાને રાખી મહિલાનું યોગ્ય કાઉન્સેલિંગ કરવામાં આવ્યું હતું. સમજાવટ બાદ મહિલા પરિવાર સાથે રહેવા તૈયાર થઈ હતી. આખરે, પોલીસે ત્રણેયને તેમના પરિવારના સભ્યોને સોંપ્યા હતા. પોલીસની આ ત્વરિત કામગીરીને પગલે કમલેશભાઈ અને તેમના પરિવારે પોલીસનો હૃદયપૂર્વક આભાર માન્યો હતો.

**દૈનિક પલ્સ સમાચાર:** આંકલાવ પોલીસે માનવીય સંવેદના અને સતર્કતાનો પરિચય આપતા બે બાળકો સાથે ગુમ થયેલી મહિલાને ગણતરીના કલાકોમાં શોધી કાઢી છે. આ બનાવની વિગત મુજબ, મૂળ વડોદરાના અને હાલ બોરસદના કિંબલોડમાં રહેતા કમલેશભાઈએ પોલીસને જાણ કરી હતી કે તેમની ૩૨ વર્ષીય પત્ની તુશાબેન, ૧૩ વર્ષની દીકરી જીનલ અને ૯ વર્ષના પુત્ર મિત સાથે આંકલાવ સ્થિત ઘરેથી કોઈને કશું જ કહ્યા વગર નીકળી ગયા છે. આ માહિતી મળતા જ પોલીસ ઇન્સ્પેક્ટર પી.જે. બાંટવાએ તપાસના આદેશ આપ્યા હતા. પોલીસ સ્ટાફે સક્રિયતા દાખવી આંકલાવ ટાઉનના મુખ્ય માર્ગોના સીસીટીવી ફૂટેજ તપાસ્યા અને મહિલાના સંબંધીઓની પૂછપરછ કરી. ટેકનિકલ સર્વેલન્સની મદદથી મહિલાના ફોનનું લોકેશન ટ્રેસ કરવામાં આવ્યું, જે નાવલી ગામનું હોવાનું સામે આવ્યું હતું. પોલીસની



## વિદ્યાનગર GIDC: GMM કંપનીના વેસ્ટ મટીરીયલમાં લાગી ભીષણ આગ

**દૈનિક પલ્સ સમાચાર:** આણંદ જિલ્લાના ઔદ્યોગિક વિસ્તાર વિદ્યાનગર GIDCમાં આજે આગની ઘટનાને પગલે દોડધામ મચી ગઈ હતી. કરમસદ રોડ પર આવેલી GMM નામની કંપનીના કેમ્પસમાં બહાર ખુલ્લામાં રાખવામાં આવેલા વેસ્ટ મટીરીયલના જથ્થામાં એકાએક આગ ફાટી નીકળી હતી. આગ એટલી ઝડપથી ફેલાઈ હતી કે ધુમાડાના કાળા વાદળો દૂર-દૂર સુધી દેખાતા હતા, જેનાથી આસપાસની અન્ય કંપનીઓમાં કામ કરતા શ્રમિકોમાં પણ નાસભાગ મચી હતી. ઘટના અંગે તાત્કાલિક આણંદ ફાયર બ્રિગેડને જાણ કરવામાં આવતા ફાયર ફાઈટરોનો કાફલો ઘટનાસ્થળે પહોંચી ગયો હતો. આગની તીવ્રતા જોતા ફાયરની ટીમોએ યુદ્ધના ધોરણે કામગીરી શરૂ કરી હતી. આગ જ્યાં લાગી હતી તેની બાજુમાં જ પ્લાસ્ટિકના કેરબાનો મોટો જથ્થો પડ્યો હતો, જેને ફાયર જવાનોએ સમયસૂચકતા વાપરી તાત્કાલિક સલામત સ્થળે ખસેડી લીધો

હતો, જેથી આગ વધુ વિકરાળ બનતા અટકી હતી. લગભગ બે કલાક સુધી સતત પાંચ હજાર લીટરથી વધુ પાણીનો મારો ચલાવ્યા બાદ આગ પર કાબૂ મેળવી શકાયો હતો. ફાયર વિભાગના અધિકારીના જણાવ્યા અનુસાર, આગમાં માત્ર વેસ્ટ

મટીરીયલ બળીને ખાખ થયું છે અને કોઈ વ્યક્તિને ઈજા કે જાનહાનિ થઈ નથી. હાલમાં આગ લાગવાનું પ્રાથમિક કારણ સ્પષ્ટ થયું નથી, પરંતુ શોર્ટ સર્કિટ અથવા અન્ય કોઈ કારણ હોઈ શકે તેવી શક્યતા સેવાઈ રહી છે.



## ઇડર નગરપાલિકા દ્વારા 21 ફેબ્રુઆરીથી 10 દિવસીય સ્વદેશી મેળો યોજાશે

ઇડર: સર પ્રતાપ હાઈસ્કૂલ મેદાનમાં ભવ્ય સ્વદેશી મેળાનું આયોજન

**દૈનિક પલ્સ સમાચાર:** ઇડર નગરપાલિકા દ્વારા શહેરીજનો અને સ્થાનિક કારીગરો માટે એક આનંદના સમાચાર સામે આવ્યા છે. સાબરકાંઠા જિલ્લા વહીવટી તંત્રના માર્ગદર્શન હેઠળ ઇડરની ઐતિહાસિક સર પ્રતાપ હાઈસ્કૂલના મેદાનમાં ભવ્ય 'સ્વદેશી મેળા'નું આયોજન કરવામાં આવ્યું છે. રાજ્ય સરકારના 'વોકલ ફોર લોકલ'ના મંત્રને સાર્થક કરવા માટે નગરપાલિકા દ્વારા આ વિશેષ પહેલ હાથ ધરવામાં આવી છે. તાલુકા મામલતદાર અને નગરપાલિકા વહીવટદાર પૂજા જોષીએ સત્તાવાર માહિતી આપતા જણાવ્યું હતું કે, આ મેળો તા. 21 ફેબ્રુઆરી, શનિવારના રોજ પ્રારંભ થશે અને તા. 2 માર્ચ, સોમવાર સુધી ચાલશે. આમ, કુલ 10 દિવસ સુધી ઇડરના આંગણે હસ્તકલા અને સ્વદેશી સંસ્કૃતિનો સંગમ જોવા મળશે. સાબરકાંઠા જિલ્લાના અન્ય તાલુકાઓમાં સ્વદેશી મેળાને મળેલા

વિરાટ પ્રતિસાદ બાદ ઇડરમાં પણ સ્થાનિક અર્થતંત્રને વેગ મળે તેવા હેતુથી આ આયોજન કરાયું છે. આ મેળામાં ખાસ કરીને ગ્રામ્ય વિસ્તારના કલાકારો, સખી મંડળો અને હસ્તકલાના કારીગરોને તેમના ઉત્પાદનો પ્રદર્શિત કરવા અને વેચવા માટે વિનામૂલ્યે પ્લેટફોર્મ પૂરું પાડવામાં આવશે. અહીં મુલાકાતીઓને શુદ્ધ અને હાથબનાવટની વસ્તુઓ વ્યાજબી ભાવે મળી રહેશે. મેળાના આયોજન માટે સર પ્રતાપ હાઈસ્કૂલના મેદાનમાં સ્ટોલ્સની ગોઠવણી અને સુવિધાઓ માટેની તૈયારીઓ પુરજોશમાં ચાલી રહી છે.

નગરપાલિકા તંત્ર દ્વારા ઇડર શહેર તેમજ તાલુકાના તમામ નાગરિકોને આ સ્વદેશી મેળામાં પધારવા અને સ્થાનિક કલાકારોને પ્રોત્સાહિત કરવા અપીલ કરવામાં આવી છે. આ મેળાથી માત્ર વેપાર જ નહીં, પરંતુ આપણી પરંપરાગત કળાઓને પણ જીવંત રાખવામાં મદદ મળશે. 10 દિવસ સુધી ચાલનારા આ શોપિંગ ફેસ્ટિવલમાં ખાણી-પીણીના સ્ટોલ અને બાળકો માટે મનોરંજનના સાધનો પણ ઉપલબ્ધ રહે તેવી શક્યતા છે, જેનાથી સમગ્ર વાતાવરણ ઉત્સવમય બની રહેશે.



રિપોર્ટ : જનક જાદવ

**સાબરકાંઠા જિલ્લાના ઇડર ખાતે નગરપાલિકા દ્વારા ભવ્ય સ્વદેશી મેળાનું આયોજન કરવામાં આવ્યું છે. શહેરની ઐતિહાસિક સર પ્રતાપ હાઈસ્કૂલના ખુલ્લા મેદાનમાં તા. 21 ફેબ્રુઆરી, શનિવારથી આ મેળાનો પ્રારંભ થશે, જે તા. 2 માર્ચ, સોમવાર સુધી એમ કુલ 10 દિવસ ચાલશે. તાલુકા મામલતદાર અને નગરપાલિકા વહીવટદાર પૂજા જોષીએ જણાવ્યું હતું કે, આ મેળાનો મુખ્ય હેતુ સ્થાનિક કારીગરો અને કલાકારોને પ્રોત્સાહિત કરવાનો તેમજ નાગરિકોને શુદ્ધ સ્વદેશી ચીજવસ્તુઓ એક જ સ્થળે ઉપલબ્ધ કરાવવાનો છે.**

## હિંમતનગરના ઘાણધા પાસે વૃદ્ધનો અર્ધનગ્ન હાલતમાં મૃતદેહ મળી આવ્યો

**દૈનિક પલ્સ સમાચાર:** હિંમતનગર શહેરના બી-ડિવિઝન પોલીસ મથકની હદમાં આવતા ઘાણધા વિસ્તારમાં એક વૃદ્ધની શંકાસ્પદ હાલતમાં લાશ મળી આવતા ચકચાર મચી ગઈ છે. હિંમતનગર-ઇડર હાઈવે પર આવેલી લાલા દાળ મિલ પાસે બાવળની કાંટાળી ઝાડીઓમાંથી 55 વર્ષીય ગોપાલભાઈ શંકરભાઈ ઓડનો અર્ધનગ્ન મૃતદેહ મળી આવ્યો હતો. ગોપાલભાઈ ભવાની સોસાયટીમાં રહેતા હતા અને ગઈકાલે સવારે કામ અર્થે ઘરની બહાર નીકળ્યા હતા, પરંતુ રાત્રે ઘરે ન આવતા પરિવારજનો ચિંતાતુર બન્યા હતા. આજે સવારે જ્યારે તેમનો મૃતદેહ મળી આવ્યો ત્યારે તે અર્ધનગ્ન હાલતમાં હોવાથી અનેક તર્ક-વિતર્ક સર્જાયા છે. બનાવની જાણ થતા જ પોલીસનો મોટો કાફલો ઘટનાસ્થળે ઉતરી આવ્યો હતો. સ્થળ પર મળેલી કડીઓના આધારે તપાસ કરવા માટે

એફએસએલ (FSL) ની ટીમની પણ મદદ લેવાઈ હતી. ગોપાલભાઈના પરિવારજનોએ વેર-ઝેર અથવા અન્ય કોઈ અગમ્ય કારણોસર તેમની હત્યા કરવામાં આવી હોવાની આશંકા વ્યક્ત કરી છે. પોલીસે પરિવારની લાગણીઓને ધ્યાને રાખી ઊંડાણપૂર્વક તપાસ શરૂ કરી છે.

મૃતદેહને હિંમતનગર સિવિલ હોસ્પિટલ ખાતે પીએમ માટે ખસેડવામાં આવ્યો છે. પોલીસ આસપાસના સીસીટીવી ફૂટેજ અને મોબાઈલ લોકેશનના આધારે એ દિશામાં તપાસ કરી રહી છે કે ગોપાલભાઈ ત્યાં કઈ રીતે પહોંચ્યા અને તેમની સાથે છેલ્લે કોણ હતું.



રિપોર્ટ : જનક જાદવ

**બેંક ઓફ બરોડા Bank of Baroda**

**CASH KARO! SHOP KARO! CELEBRATE KARO!**

Get your **PRE-APPROVED MICRO PERSONAL LOAN** up to ₹50,000/- in just 3 clicks on **M-CONNECT PLUS** Mobile Banking App.

**GET ATTRACTIVE CASHBACK**

**Khushiyan PRE-APPROVED**

PRE-APPROVED LOAN IN 60 SECONDS

Scan to Apply

The above options are available for pre-approved customers within the overall limit up to ₹50,000. To Know Your Limit: SMS "PAPL <space> <last four digits of BoB Debit Card No.>" to 84220 09988.

## ખંભાત: રેલવે સ્ટેશન રોડ પર તૂટેલી ગટરો, તંત્રની બેદરકારી

ખંભાતમાં વિકાસના નામે વિનાશ નોતરતી તંત્રની બેદરકારી સામે આવી છે. રેલવે સ્ટેશનથી આકૃતિ તરફ જતો માર્ગ અત્યારે અકસ્માતનું કેન્દ્ર બન્યો છે. રેલવે બ્રિજના કામને લીધે હજારો વાહનો આ એકમાત્ર માર્ગ પરથી પસાર થાય છે, પરંતુ લાખો રૂપિયાના ખર્ચે બનેલા નવા નકોર સીસી રોડની ગુણવત્તા એટલી હલકી કક્ષાની છે કે ભારે વાહનોના વજનથી ગટરના ઢાંકણા તૂટી ગયા છે. આશ્ચર્યની વાત એ છે કે, જ્યાં વહીવટી તંત્રએ સાવચેતીના બોર્ડ લગાવવા જોઈએ, ત્યાં સ્થાનિક નાગરિકો પોતે લાકડા અને કોથળા મૂકીને વાહનચાલકોને ચેતવી રહ્યા છે. તંત્ર જાણે કોઈ નિર્દોષનો જીવ જાય તેની રાહ જોઈ રહ્યું હોય તેમ મૌન સેવીને બેઠું છે. રોડ બનાવવામાં થયેલા કથિત ભ્રષ્ટાચાર અને કામગીરીમાં વેઠ ઉતારવાની નીતિને કારણે આજે આમ જનતાનો જીવ જોખમમાં મુકાયો છે. જનતા પૂછી રહી છે કે વેરો ઉધરાવવામાં પાવરધું તંત્ર સમારકામ કરવામાં કેમ પાછળ ?

## તારાપુર સગીરા અપહરણ-દુષ્કર્મ: તેજસ વાળંદ સુરતથી પકડાયો

તારાપુરમાં સગીરાની છેડતી અને અપહરણની ચોંકાવનારી ઘટનામાં પોલીસે નરાધમ આરોપીને સુરતથી દબોચી લેવામાં સફળતા મેળવી છે. ગત 15મી ઓક્ટોબરે તેજસ રાજુભાઈ વાળંદ નામનો શપ્સ 16 વર્ષની સગીરાને લગ્નની ખોટી લાલચ આપીને ભગાડી ગયો હતો. આ ઘટનાએ પરિવાર અને વિસ્તારમાં ચકચાર મચાવી હતી. પોલીસ તપાસમાં આ પાખંડી સુરતના કામરેજ વિસ્તારમાં છુપાયો હોવાની કડી મળી હતી, જેના આધારે પોલીસે છાપો મારી તેની ધરપકડ કરી છે. શરમજનક બાબત તો એ છે કે, તપાસમાં આરોપીએ સગીરા પર જાતીય હુમલો કર્યો હોવાનું પણ ખુલ્યું છે. શું દીકરીઓ હવે આવા લાલચ અને વિકૃત તત્વોના ભરોસે જ જીવશે? લગ્નના બહાને સગીરાઓની જિંદગી સાથે ખીલવાડ કરનારા આ આરોપી સામે પોલીસે હવે પોક્સો હેઠળ કડક કાર્યવાહી શરૂ કરી છે. આવા નરાધમોને સમાજમાં કોઈ સ્થાન ન હોવું જોઈએ.

## બોરસદની આર્ટસ-કોમર્સ કોલેજમાં સૂત્ર લેખન સ્પર્ધા યોજાઈ

બોરસદની આર્ટસ, કોમર્સ અને સાયન્સ કોલેજમાં વિદ્યાર્થીઓની સર્જનાત્મકતાને ખીલવવા માટે સૂત્ર લેખન સ્પર્ધાનું સુંદર આયોજન કરવામાં આવ્યું હતું. આચાર્ય ડૉ. એમ. જે. પરમારના માર્ગદર્શન હેઠળ ઇતિહાસ વિભાગ અને SC/ST/OBC/માઇનોરિટી કમિટી દ્વારા આ કાર્યક્રમ યોજાયો હતો. સ્પર્ધાના સંયોજક પ્રો. એન. એન. ગાંધિએ તમામ વ્યવસ્થાઓ સંભાળી હતી. આ સ્પર્ધામાં કુલ 15 વિદ્યાર્થીઓએ ઉત્સાહપૂર્વક ભાગ લઈને સામાજિક ન્યાય, શિક્ષણનું મહત્વ અને ભેદભાવ નિવારણ જેવા ગંભીર મુદ્દાઓ પર પ્રભાવશાળી સૂત્રો રજૂ કર્યા હતા. પ્રોફેસર એલ. એલ. પટેલ અને ડૉ. સરોજ સોલંકીએ ભાષા અને વિષયવસ્તુના આધારે તટસ્થ મૂલ્યાંકન કર્યું હતું. પરિણામોમાં બી.એ. સેમેસ્ટર-6ની નિશા ઠાકોર પ્રથમ સ્થાને વિજેતા જાહેર થઈ હતી, જ્યારે મિષ્ટિ આર. ચૌધરી બીજા અને જાગૃતિ સોલંકી ત્રીજા સ્થાને રહ્યા હતા. આ પ્રવૃત્તિ દ્વારા વિદ્યાર્થીઓમાં સામાજિક જવાબદારી અને એકતાના મૂલ્યોનું સિંચન કરવાનો સ્તુત્ય પ્રયાસ કરવામાં આવ્યો હતો.

**NEW GYM SETUP**

ONTRACKYOU

FREE INSTALLATION

CHECK NOW!


WWW.ONTRACKYOU.GYM

## વોરા ગામમાં હનુમંતેશ્વર મહાદેવનો બીજો પાટોત્સવ ધામધૂમથી ઉજવાયો

**દૈનિક પલ્સ સમાચાર:** નર્મદા જિલ્લાના તિલકવાડા તાલુકા હેઠળના વોરા ગામમાં સ્થિત હનુમંતેશ્વર મહાદેવ મંદિરના દ્વિતીય પાટોત્સવની ભવ્ય ઉજવણી કરવામાં આવી છે. આ ધાર્મિક મહોત્સવમાં વોરા ગામના લોકો સહિત નર્મદા પંથકના અનેક ભક્તો જોડાયા હતા. પાટોત્સવનો પ્રારંભ શાસ્ત્રોક્ત વિધિ અને વૈદિક પરંપરા મુજબ કરવામાં આવ્યો હતો. આ પ્રસંગે આયોજિત પવિત્ર માર્ગત્રિ યજ્ઞમાં ૧૧ દંપતીઓએ યજ્ઞમાન પદે બેસીને વિશ્વ કલ્યાણની ભાવના સાથે આહુતિ અર્પણ કરી હતી. વિદ્વાન બ્રહ્મણોના મુખેથી થતા મંત્રોચ્ચારને કારણે મંદિર પરિસરમાં એક દિવ્ય ઉર્જાનો સંચાર થયો હતો. યજ્ઞ બાદ ભગવાનની વિશેષ પૂજા-અર્ચના કરવામાં આવી હતી. બપોરના સમયે ભવ્ય ભંડારાનું આયોજન કરવામાં આવ્યું હતું, જેમાં ઉપસ્થિત તમામ ભક્તોએ મહાપ્રસાદ ગ્રહણ કર્યો હતો. સાંજે સાંસ્કૃતિક

કાર્યક્રમમાં ગરબાનું સુંદર આયોજન થયું હતું, જેમાં મહિલાઓ અને યુવાનોએ ભક્તિના તાલે ગરબે ધૂમીને આનંદ મેળવ્યો હતો. આયોજન મંડળે જણાવ્યું હતું કે, ગ્રામજનોના સહયોગથી આ બીજો પાટોત્સવ અત્યંત સફળ રહ્યો છે. પાટોત્સવ

દરમિયાન શ્રદ્ધાળુઓની ભીડને જોતા સ્વયંસેવકો દ્વારા દર્શન અને પ્રસાદની સુંદર વ્યવસ્થા જાળવવામાં આવી હતી. આ ધાર્મિક ઉત્સવથી સમગ્ર પંથકમાં ભક્તિમય માહોલ છવાયો છે.



રિપોર્ટ : બારીયા પ્રભાતસિંહ

## મોકસી થી ઉમેડા અને મહાપુરા રસ્તાના નવીનીકરણનું ખાતમુહૂર્ત કરવામાં આવ્યું

**દૈનિક પલ્સ સમાચાર:** સ્થાનિક કનેક્ટિવિટીને મજબૂત કરવાના હેતુથી સરકાર દ્વારા મોકસી વિસ્તારમાં રસ્તાઓના નવીનીકરણની કામગીરી હાથ ધરવામાં આવી છે. મોકસી થી ઉમેડા અને મહાપુરા થી મોકસી સુધીનો રસ્તો લાંબા સમયથી જર્જરિત હાલતમાં હતો, જેના કારણે સ્થાનિકોને અવરજવરમાં ભારે મુશ્કેલી પડતી હતી. આ સમસ્યાના કાયમી ઉકેલ માટે સરકારે વાઈડનીંગ અને રીસર્ફસિંગ યોજના અંતર્ગત નાણાકીય જોગવાઈ કરી છે. જેમાં મોકસી-ઉમેડા માર્ગ માટે ₹1.59 લાખ અને મહાપુરા થી મોકસી સુધીના લાંબા પટ્ટા માટે ₹2.25 કરોડ મંજૂર કરવામાં આવ્યા છે. આ વિકાસલક્ષી કામગીરીનું ખાતમુહૂર્ત આજે ઉત્સાહભર્યા વાતાવરણમાં સંપન્ન થયું હતું. વડોદરા જિલ્લા પંચાયતના પ્રમુખ શ્રીમતી ગાયત્રીબેન મહિડાના વરદ હસ્તે ખાતમુહૂર્તની વિધિ કરવામાં આવી હતી. આ પ્રસંગે તેમણે જણાવ્યું હતું કે, ગ્રામ્ય

વિસ્તારના રસ્તાઓ સારા હોવા એ પાયાની જરૂરિયાત છે અને તેનાથી શિક્ષણ તથા આરોગ્ય જેવી સેવાઓ ઝડપી બને છે. કાર્યક્રમમાં જિલ્લા પંચાયત અને તાલુકા પંચાયતના સભ્યો, સ્થાનિક સંગઠનના હોદ્દેદારો, આજુબાજુના ગામોના સરપંચો,

ગ્રામ પંચાયતના સભ્યો અને મોટી સંખ્યામાં ગ્રામજનો હાજર રહ્યા હતા. નવીન ડામર રસ્તાની કામગીરી ટૂંક સમયમાં શરૂ કરવામાં આવશે, જે પૂર્ણ થતાં વાહનવ્યવહાર સુગમ અને સલામત બનશે. ગ્રામજનોએ આ વિકાસ કાર્યને વધાવ્યું હતું.



રિપોર્ટ : સુરેન્દ્રસિંહ ડી ચૌહાણ

## વડોદરાના દિવાળીપુરામાં ગૃહિણીએ ટેરેસ પર સર્જ્યું પ્રાકૃતિક કિચન ગાર્ડન

વડોદરા: ગૃહિણીએ ટેરેસ પર જંગલ જેવું કિચન ગાર્ડન બનાવ્યું

**દૈનિક પલ્સ સમાચાર:** વડોદરાના દિવાળીપુરા વિસ્તારમાં એક અનોખું "ટેરેસ ફાર્મિંગ" જોવા મળી રહ્યું છે. અહીંના રહેવાસી પ્રીતિબેન પટેલ ગોહેલે પોતાના 450 ચો.ફુટના ટેરેસને એક સુંદર કિચન ગાર્ડનમાં ફેરવી દીધું છે. નાનપણથી પિતાને ખેતરમાં કામ કરતા જોઈ ખેતી પ્રત્યે રૂચિ કેળવનાર પ્રીતિબેને શહેરી જીવનના જડબાતોડ માળખામાં પણ પોતાની આ લાગણીને જીવંત રાખી છે. તેમણે આ શોખને માત્ર વિનોદ પૂરતો મર્યાદિત ન રાખતા, એગ્રીકલ્ચર વિષયમાં છ મહિનાનો ડિગ્રી કોર્સ પૂર્ણ કર્યો છે જેથી ખેતીના સૂક્ષ્મ પાસાઓ સમજી શકાય. છેલ્લા 9 વર્ષથી તેઓ સફળતાપૂર્વક પ્રાકૃતિક ખેતી કરી રહ્યા છે. તેમના ટેરેસ પર 250 જેટલા પોટ્સમાં ઋતુ પ્રમાણે શાકભાજી અને ફળો ઉગે છે. ટેરેસ પર લોડ ન આવે તે માટે તેઓ માટીના મિશ્રણમાં રાઈસ હસ્ક અને ઘઉંના પરાળનો ઉપયોગ કરે

છે, જે ભેજ જાળવી રાખવામાં પણ મદદરૂપ થાય છે. પ્રીતિબેનના બગીચામાં ચાઈનીઝ કોબી, ચેરી ટામેટા, પહાડી પાલક અને વેલાવાળા શાકભાજીની સાથે અંજીર, સરગવો અને બારમાસી આંબા જેવા મોટા વૃક્ષો પણ ડ્રમમાં ઉગાડવામાં આવ્યા છે. પ્રીતિબેન ખાસ કરીને પોલીનેશન (પરાગનયન) પર ભાર મૂકે છે. તેઓ કહે છે કે ટેરેસ પર ઘણીવાર કુદરતી રીતે પોલીનેશન નથી થતું, ત્યારે ફૂલો તોડીને હાથેથી આ પ્રક્રિયા કરવી પડે છે. બજારમાં

મળતા કેમિકલયુક્ત શાકભાજી સામે લાલબત્તી ધરતા તેઓ જણાવે છે કે લોકોએ પોતાના સ્વાસ્થ્ય માટે ઘરઆંગણે શાકભાજી ઉગાડવા જોઈએ. કિચન ગાર્ડનિંગ માત્ર આર્થિક બચત જ નથી કરાવતું, પરંતુ શારીરિક અને માનસિક તંદુરસ્તી પણ પ્રદાન કરે છે. પ્રીતિબેન દ્વારા ઉછેરવામાં આવેલું આ "નાનું જંગલ" આજે અનેક શહેરીજનો માટે ઓર્ગેનિક જીવનશૈલી અપનાવવાની પ્રેરણા બની ગયું છે.



રિપોર્ટ : વૈશાલી પરમાર

**વડોદરાના દિવાળીપુરા વિસ્તારમાં પ્રીતિબેન પટેલ ગોહેલ નામના ગૃહિણીએ શહેરી વિસ્તારમાં ખેતીનો શોખ જીવંત રાખ્યો છે. તેમણે ટેરેસની 450 ચો.ફુટ જગ્યામાં પ્રાકૃતિક ઢબે કિચન ગાર્ડનિંગ શરૂ કર્યું છે. ખાસ વાત એ છે કે તેમણે એગ્રીકલ્ચરમાં ડિગ્રી મેળવી વૈજ્ઞાનિક પદ્ધતિથી 250 જેટલા પોટ્સમાં વિવિધ શાકભાજી, ફળો અને ફૂલો ઉગાડ્યા છે. રાઈસ હસ્ક અને જીવામૃતના ઉપયોગથી તેઓ અઠવાડિયે 4 કિલો જેટલું તાજું શાકભાજી મેળવે છે. તેમનો આ પ્રયોગ અન્ય લોકો માટે પ્રેરણારૂપ બન્યો છે.**

## હાલોલની એવીએન્ટ કંપનીમાં 30 કામદારોને છૂટા કરાતા ભારે હંગામો

**દૈનિક પલ્સ સમાચાર:** હાલોલની એવીએન્ટ મટીરીયલ ઇન્ડિયા પ્રા. લિ. કંપનીમાં કામદારોની સ્થિતિ અત્યંત દયનીય બની છે. કંપનીએ શ્રમ કાયદાના લીરેલીરા ઉડાડતા 30થી વધુ કામદારોને અચાનક નોકરીમાંથી છૂટા કરી દેતા ભારે હોબાળો મચ્યો છે. જે કામદારોએ 15 થી 18 વર્ષ સુધી કંપનીના ગ્રોથમાં ફાળો આપ્યો, તેમને મેનેજમેન્ટે એક આભાર માનવાને બદલે વોટ્સએપ પર મેસેજ કરીને કાઢી મૂક્યા. આ કંપનીની ફૂરતાનો ઉત્તમ નમૂનો છે. કામદારોનો ગંભીર આક્ષેપ છે કે, મોંઘવારીના આ જમાનામાં પણ 18 વર્ષના અનુભવીઓને માત્ર 12 થી 13 હજારના પગારમાં રાત-દિવસ લોહી-પરસેવો એક કરવા મજબૂર કરવામાં આવતા હતા. ઔદ્યોગિક ન્યાય પંચનો હુકમ હોવા છતાં કંપનીએ કોન્ટ્રાક્ટ પૂરો થયાનું વૃલું બહાનું કાઢીને શ્રમિકોના પેટ પર લાત મારી છે. આ અન્યાય

સામે કામદારોએ કંપનીના મેઈન ગેટ પર બેસી નારેબાજી કરી વિરોધ પ્રદર્શન કર્યું છે. આકોશ એટલો છે કે કામદારોએ કંપનીમાંથી કોઈને પણ બહાર જવા ન દેવાનો મક્કમ નિર્ધાર કર્યો છે. પોલીસે સ્થળ પર પહોંચી માર્ગ ખુલ્લો કરાવવા

સમજાવટ શરૂ કરી છે, પરંતુ ન્યાય ન મળે ત્યાં સુધી કામદારો હટવા તૈયાર નથી. શું તંત્ર આ મનસ્વી કંપની સામે કોઈ કડક પગલાં લેશે કે પછી શ્રમિકોનું શોષણ ચાલુ જ રહેશે?



રિપોર્ટ : કિરણસિંહ સાંબલી

**Karbonn**  
VOICEL  
સોલકસ  
BHARATI  
**GROOVE TO YOUR TUNES**  
કહોં મો કમોં મો  
Music Player

## થરાદ: રાહ ગામ પાસે અલ્ટો કારમાંથી વિદેશી દારૂ ઝડપાયો

**દૈનિક પલ્સ સમાચાર:** બનાસકાંઠા જિલ્લાના થરાદ પંથકમાં દારૂબંધીનો કડક અમલ કરવા માટે પોલીસ સજ્જ બની છે. તાજેતરમાં થરાદ પોલીસે રાહ ગામ નજીકથી એક અલ્ટો કારને અટકાવી તેમાંથી વિદેશી દારૂની 720 બોટલો સાથે એક શખ્સને ઝડપી પાડ્યો છે. સરહદી રેન્જ આઈજી ચિરાગ કોરડીયા અને જિલ્લા પોલીસ અધિક્ષક ચિંતન તેરૈયા દ્વારા જિલ્લામાં પ્રોહીબિશન અને જુગાર જેવી બંધીઓને ડામવા માટે આપવામાં આવેલી સૂચનાના આધારે આ સફળ ઓપરેશન હાથ ધરવામાં આવ્યું હતું. વિગતો મુજબ, થરાદ પોલીસ સ્ટેશનના પી.આઈ. એ.ટી. પટેલ અને તેમની ટીમ રાહ-લવાણા-થરા ત્રણ રસ્તા પાસે પેટ્રોલિંગમાં હતી. આ દરમિયાન ચોક્કસ બાતમી અથવા શંકાના આધારે એક અલ્ટો કારને ઉભી રાખવામાં આવી હતી. જ્યારે પોલીસ દ્વારા કારની તલાશી લેવામાં આવી ત્યારે તેમાંથી ભારતીય બનાવટના વિદેશી દારૂનો જથ્થો મળી આવ્યો હતો. ગણતરી કરતા દારૂની કુલ 720 બોટલો મળી આવી, જેની કિંમત ₹1,38,960 અંકાય છે. પોલીસે આ દારૂ સાથે ₹1,50,000 ની કિંમતની કાર અને ₹10,000 નો મોબાઈલ ફોન મળી કુલ ₹2,98,960 નો મુદ્દામાલ કબ્જે કર્યો છે. આ ઘટનામાં પોલીસે અમદાવાદ શહેરના ઘાટલોડીયા વિસ્તારમાં રહેતા જીવન રમેશભાઈ સિરેશિયા નામના આરોપીને રંગેહાથ ઝડપી પાડ્યો છે. પોલીસની પ્રાથમિક પૂછપરછમાં જાણવા મળ્યું છે કે આરોપી દારૂની હેરાફેરી કરી રહ્યો હતો. થરાદ પોલીસે આરોપી વિરુદ્ધ પ્રોહીબિશન એક્ટ હેઠળ ગુનો નોંધી જેલના સળિયા પાછળ ધકેલી દીધો છે. પોલીસની આ સત્કર્તાને કારણે હાઈવે પર થતી ગેરકાયદેસર હેરાફેરી પર મોટી અસર પડી છે. હવે પોલીસ તપાસનો વિષય એ છે કે આ દારૂનો જથ્થો રાજસ્થાન સરહદેથી લાવવામાં આવ્યો હતો કે અન્ય ક્યાંથી, અને અમદાવાદ સુધી પહોંચાડવા માટે કોણે તેને કામ સોંપ્યું હતું. આ કેસમાં આગામી દિવસોમાં વધુ મોટા ખુલાસા થવાની શક્યતા છે.



રિપોર્ટ : ભાનુભાઈ પરમાર

## પાલનપુર-રાધનપુર હાઈવે પર શિકોરી બ્રિજ પાસે કારનો ગંભીર અકસ્માત

**દૈનિક પલ્સ સમાચાર:** બનાસકાંઠા જિલ્લામાંથી પસાર થતા પાલનપુર-રાધનપુર નેશનલ હાઈવે પર શિકોરી ઓવરબ્રિજ પાસે આજે વહેલી સવારે એક ભયાનક અકસ્માત સર્જાયો હતો. એક કાર્યાલક પોતાનું વાહન લઈને હાઈવે પરથી પસાર થઈ રહ્યો હતો, ત્યારે અચાનક કોઈ કારણોસર તેણે સ્ટીયરિંગ પરનો કાબૂ ગુમાવી દીધો હતો. બેકાબૂ બનેલી કાર સૌપ્રથમ રોડના ડિવાઈડર સાથે ઘડાકાભેર અથડાઈ હતી અને ત્યારબાદ બ્રિજની લોખંડની રેલિંગ તોડીને સીધી નીચે પટકાઈ હતી. આ અકસ્માત એટલો જોરદાર હતો કે કારને મોટું નુકસાન પહોંચ્યું હતું. જોકે, કુદરતી રીતે મોટી જાનહાનિ ટળી હતી કારણ કે જે સમયે કાર બ્રિજ પરથી નીચે પડી તે સમયે નીચેના ભાગે કોઈ પણ રાહદારી કે અન્ય વાહન ઉપસ્થિત નહોતું. જો નીચે ટ્રાફિક હોત તો આ દુર્ઘટના અત્યંત ગંભીર સ્વરૂપ ધારણ કરી શકી હોત.



રિપોર્ટ : ભાનુભાઈ પરમાર

## હિંમતનગરના બેરણા ખાતે રક્તદાન કેમ્પમાં 71 યુનિટ રક્ત એકત્રિત કરાયું

**દૈનિક પલ્સ સમાચાર:** સાબરકાંઠા જિલ્લામાં રક્તની જરૂરિયાતને પહોંચી વળવા અને રક્તદાનના મહત્વને લોકો સુધી પહોંચાડવા માટે વહીવટી તંત્ર દ્વારા સતત ઝુંબેશ ચલાવવામાં આવી રહી છે. જે અંતર્ગત હિંમતનગરના બેરણા ખાતે યોજાયેલા રક્તદાન કેમ્પમાં લોકોએ રક્તદાન કરીને સામાજિક જવાબદારી અદા કરી છે. આ કેમ્પમાં કુલ 71 યુનિટ રક્ત એકત્રિત કરાયું હતું. આ આયોજનમાં દેસાસણ પ્રાથમિક આરોગ્ય કેન્દ્ર અને જી.એમ.એ.આર.એસ. હિંમતનગરની ટીમે મહત્વની સેવાઓ આપી હતી. જિલ્લામાં એપ્રિલ 2025 થી અત્યાર સુધીમાં રક્તદાન પ્રવૃત્તિમાં વેગ જોવા મળ્યો છે. સત્તાવાર માહિતી મુજબ, પાછલા 10 મહિનામાં જાન્યુઆરી 2026 સુધીમાં સાબરકાંઠાના વિવિધ વિસ્તારોમાં 413 કેમ્પો યોજાયા હતા, જેમાં 13,609 યુનિટ રક્ત દાતાઓએ સ્વેચ્છાએ દાન કર્યું છે. આ રક્ત સંગ્રહ ઇમરજન્સી સારવાર, માતા-શિશુ

આરોગ્ય સેવાઓ અને ક્રિટિકલ કેર યુનિટમાં દાખલ દર્દીઓ માટે સંજીવની સમાન છે. તબીબોના જણાવ્યા મુજબ, રક્તદાન પૂર્વે દરેક દાતાની જરૂરી તબીબી તપાસ કરવામાં આવે છે જેથી સુરક્ષિત રક્ત પ્રાપ્ત કરી શકાય. જિલ્લામાં સેફ બ્લડ થેરાપીને મજબૂત બનાવવાના હેતુથી આરોગ્ય

વિભાગ દ્વારા સ્વૈચ્છિક સંગઠનોના સહયોગથી ગામેગામ આવા કેમ્પોનું આયોજન થઈ રહ્યું છે. રક્તદાનના આ ભગીરથ કાર્યમાં જિલ્લાના યુવાનો અને જાગૃત નાગરિકોનો સહયોગ સતત વધી રહ્યો છે.



રિપોર્ટ : હસમુખભાઈ નાયક

**Vimal Soyahart**  
Refined Soybean Oil  
Good for Your Heart  
Soyahart Refined Soybean Oil  
Makes Food Very Light & Easy To Digest

## રાજકોટના જંગલેશ્વરમાં ગેરકાયદે દબાણો દૂર કરવા મહાનગરપાલિકાની મેગા તૈયારી

### રાજકોટ: જંગલેશ્વરમાં મેગા ડિમોલિશનની તૈયારી, તંત્ર સજ્જ

**દૈનિક પલ્સ સમાચાર:** રાજકોટ મહાનગરપાલિકા દ્વારા જંગલેશ્વર વિસ્તારમાં ગેરકાયદે દબાણોના સામ્રાજ્યને નેસ્તનાબૂદ કરવા માટેના ચક્રો ગતિમાન કરી દેવામાં આવ્યા છે. આજી નદીના પટમાં થયેલા દબાણો અને વોર્ડ નં. 6 ના 15 મીટરના ટી.પી. રોડ પર વર્ષોથી જામી ગયેલા ગેરકાયદે મકાનોને દૂર કરવા માટે આગામી સોમવારથી એક મહા-અભિયાન શરૂ કરવામાં આવશે. મનપાના સત્તાવાર સૂત્રોના જણાવ્યા અનુસાર, આ ડિમોલિશન ઓપરેશન એટલું વ્યાપક હશે કે તેમાં છ વોર્ડના અધિકારીઓ અને કર્મચારીઓને ફરજ પર તૈનાત રહેવા આદેશ અપાયા છે. આ મેગા ડિમોલિશનની તૈયારીઓના ભાગરૂપે, પોલીસ કમિશનરની અધ્યક્ષતામાં એક ઉચ્ચસ્તરીય બેઠક યોજાઈ છે, જેમાં બંદોબસ્ત અને સુરક્ષા વ્યવસ્થાની સમીક્ષા કરવામાં આવી હતી. આ ઓપરેશનમાં

ઉપયોગમાં લેવાનારા સાધનોની યાદી પણ તૈયાર છે, જેમાં 21 જેસીબી, 26 ટ્રેક્ટર, 2 હિટાચી મશીન, 150 જેટલા કુશળ મજૂરો, 38 ગેસ કટર અને 18 ટ્રેક્ટર બ્રેકરનો સમાવેશ થાય છે. મનપાએ અત્યારથી જ તમામ મશીનરીના ડ્રાઇવરોની વિગતો સાથેનું લિસ્ટ તૈયાર કરી લીધું છે જેથી ઓપરેશન સમયે કોઈ વિલંબ ન થાય. અત્રે ઉલ્લેખનીય છે કે રાજકોટ જિલ્લા વહીવટી તંત્રએ અગાઉ 1357 મિલકતોને નોટિસ આપી હતી, જેમાંથી કેટલીક મિલકતો પર હાઈકોર્ટે સ્ટે ઓર્ડર જાહેર કરેલો છે. મનપા અત્યારે એ મિલકતોને બાદ કરતાં

બાકીના તમામ ગેરકાયદે બાંધકામો તોડી પાડવાની દિશામાં આગળ વધી રહી છે. આ ઉપરાંત, રાધાકૃષ્ણનગરમાં આવેલા વેલનાથજી મંદિરને પણ દબાણ ગણાવીને તંત્ર દ્વારા તોડી પાડવાની નોટિસ ફટકારવામાં આવી છે. આ ડિમોલિશન ઝુંબેશથી જંગલેશ્વર અને આસપાસના વિસ્તારોમાં ગેરકાયદે બાંધકામ કરનારા તત્વોમાં ભારે ફફડાટ વ્યાપી ગયો છે. તંત્રનો ઉદ્દેશ્ય જાહેર માર્ગો અને નદીના પટને ખુલ્લા કરી શહેરના સુવ્યવસ્થિત વિકાસમાં અવરોધરૂપ દબાણોને દૂર કરવાનો છે.



રિપોર્ટ : હાર્દિક ચંદારાણા

**રાજકોટના જંગલેશ્વર વિસ્તાર અને આજી નદીના પટમાં થયેલા ગેરકાયદે દબાણો પર મહાનગરપાલિકાનું બુલડોઝર ફરી વળશે. વોર્ડ નં. 6 ના 15 મીટરના ટી.પી. રોડ પરના દબાણો હટાવવા મનપાએ 6 વોર્ડના અધિકારીઓને સ્ટેન્ડ બાય રહેવા આદેશ આપ્યો છે. આ કામગીરી માટે 21 જેસીબી, 26 ટ્રેક્ટર અને 150 મજૂરોની ટીમ તૈનાત કરવામાં આવી છે. પોલીસ કમિશનર સાથેની બેઠકમાં સુસ્ત બંદોબસ્ત અંગે પણ ચર્ચા કરવામાં આવી છે. હાઈકોર્ટના સ્ટે સિવાયના તમામ ગેરકાયદે બાંધકામો આ મેગા ઓપરેશનમાં તોડી પાડવામાં આવશે.**

## રાજકોટ મેયરના પતિના ગેરકાયદે બાંધકામ મામલે મનપાએ નોટિસ ફટકારી

**દૈનિક પલ્સ સમાચાર:** રાજકોટ મહાનગરપાલિકાના શાસકોના 'ભ્રષ્ટાચારના મોડેલ'નો વધુ એક કિસ્સો બહાર આવ્યો છે. શહેરના પ્રથમ નાગરિક એટલે કે મેયર નયનાબેન પેઢેડિયાના પતિ દ્વારા સંત કબીર રોડ જેવા પ્રાઇમ લોકેશન પર કરવામાં આવી રહેલા ગેરકાયદે બાંધકામથી રાજકોટીય ક્ષેત્રે ભૂકંપ સર્જાયો છે. જ્યારે મનપાના ટાઉન પ્લાનિંગ વિભાગે મેયરના પતિને કાયદેસરની નોટિસ ફટકારી, ત્યારે સમગ્ર શહેરમાં ચર્ચા શરૂ થઈ છે કે શું મેયર હવે નૈતિકતાના ધોરણે રાજીનામું આપશે? આ ઘટના શાસક પક્ષની બેવડી નીતિને ખુલ્લી પાડે છે. નોટિસમાં જણાવાયું છે કે મેયરના પતિએ કરેલું બાંધકામ પ્લાન મુજબ નથી અને તેના પુરાવા રજૂ કરવામાં આવે, અન્યથા કલમ 260(2) મુજબ ડિમોલિશન કરવામાં આવશે. વિપક્ષી નેતાઓએ મેયર સામે મોરચો ખોલતા ગંભીર સવાલ કર્યા છે કે મેયર

પદનો ઉપયોગ કરીને પરિવારની તિજોરીઓ ભરવામાં આવી રહી છે. વિપક્ષના મને, સામાન્ય જનતા જ્યારે એક ઈંટ મૂકે ત્યારે મનપાના ઈન્સ્પેક્ટરો પહોંચી જાય છે, તો પછી મેયરના પતિનું આટલું મોટું બાંધકામ અધિકારીઓની નજર હેઠળ કઈ રીતે શરૂ રહ્યું? શું આ બાંધકામ માટે વપરાયેલા નાણાં મેયર પદના પ્રભાવથી મેળવેલા છે? આ સીધેસીધો ભ્રષ્ટાચાર અને સત્તાનો દુરુપયોગ છે. રાજકોટની જનતા જોઈ રહી છે કે મનપાનું તંત્ર પોતાના જ ઉચ્ચ હોદ્દદારના પતિ સામે બુલડોઝર ફેરવવાની હિંમત કરે છે કે પછી ભીનું સંકેલી લેવા માટે કોઈ નવો વ્યવહાર રસ્તો કાઢવામાં આવશે. મેયરના પતિનું આ ગેરકાયદે

બાંધકામ ભાજપની 'ઝીરો ટોલરન્સ' નીતિના લીરેલીરા ઉડાવી રહ્યું છે. આ કૌભાંડ સામે આવતા હવે ભાજપ હાઈકમાન્ડ મેયર સામે શું કાર્યવાહી કરે છે તેના પર સૌની મીટ મંડાયેલી



રિપોર્ટ : હસમુખભાઈ નાયક

**રાજકોટ મેયરના પતિને ગેરકાયદે બાંધકામ મુદ્દે નોટિસ. વિપક્ષે પૂછ્યું- આટલા નાણાં ક્યાંથી આવ્યા?**

## શ્રી વહાણવટી હાઈસ્કુલમાં વિદ્યાર્થીઓને વિદાય અપાઈ

**દૈનિક પલ્સ સમાચાર:** કપડવંજ તાલુકાના ઘડિયા ગામની શૈક્ષણિક સંસ્થા શ્રી વહાણવટી હાઈસ્કુલમાં આજે બોર્ડના વિદ્યાર્થીઓ માટે એક યાદગાર વિદાય સમારંભ યોજાયો હતો. ધોરણ 10 અને ધોરણ 12ના વિદ્યાર્થીઓ જેમના માટે આગામી 26 ફેબ્રુઆરીથી બોર્ડની પરીક્ષાઓ શરૂ થવા જઈ રહી છે, તેમને પ્રોત્સાહન પૂરું પાડવા અને શુભેચ્છાઓ આપવા માટે આ વિશેષ કાર્યક્રમનું આયોજન કરવામાં આવ્યું હતું. કાર્યક્રમની શરૂઆતમાં શાળાના શિક્ષકોએ વિદ્યાર્થીઓને પરીક્ષામાં કેવી રીતે લખવું, પ્રશ્નપત્રને કેવી રીતે સમજવું અને સમય મર્યાદામાં ઉત્તરો કેવી રીતે પૂર્ણ કરવા તે અંગે વિસ્તૃત માર્ગદર્શન આપ્યું હતું. શાળાના આચાર્યએ પોતાના ઉદબોધનમાં જણાવ્યું હતું કે, વિદ્યાર્થીઓએ વર્ષ દરમિયાન જે મહેનત કરી છે, તેને હવે કાગળ પર ઉતારવાનો સમય આવી ગયો છે. તેમણે દરેક વિદ્યાર્થીને શાંત રહીને પોતાનું સર્વોત્તમ પ્રદર્શન કરવા અપીલ કરી હતી. આ પ્રસંગે વિદ્યાર્થીઓએ પણ પોતાના અનુભવો શેર કર્યા હતા અને શાળાના શિક્ષકો દ્વારા મળેલા જ્ઞાન બદલ આભાર વ્યક્ત કર્યો હતો. શાળા પરિવાર દ્વારા વિદ્યાર્થીઓને બોર્ડની પરીક્ષામાં ઝળહળતું પરિણામ લાવવા અને કારકિર્દીના નવા શિખરો સર કરવા માટે હૃદયપૂર્વકના આશીર્વાદ આપવામાં આવ્યા હતા. સમગ્ર કાર્યક્રમ દરમિયાન વાતાવરણમાં એક તરફ વિદાયની ગમગીની હતી, તો બીજી તરફ સફળતા મેળવવાની પ્રબળ ઈચ્છાશક્તિ દેખાતી હતી. અંતમાં, દરેક વિદ્યાર્થીને શુભેચ્છા કીટ અને મીઠું મોઢું કરાવી શાળામાંથી વિદાય આપવામાં આવી હતી. શ્રી વહાણવટી હાઈસ્કુલના આ સુંદર પ્રયાસથી વિદ્યાર્થીઓનો આત્મવિશ્વાસ બમણો થયો છે અને તેઓ હવે પૂરા જોશ સાથે બોર્ડની પરીક્ષા આપવા માટે સજ્જ થયા છે. આ કાર્યક્રમની સફળતા પાછળ શાળાના સમગ્ર સ્ટાફ અને સંચાલક મંડળનો મહત્વનો ફાળો રહ્યો હતો.



રિપોર્ટ : દિપક પરમાર ઘડિયા

## બોટાદમાં જાયન્ટ્સ ગ્રુપ અને સાહિત્ય અકાદમી દ્વારા માતૃભાષા મહોત્સવ યોજાયો

**દૈનિક પલ્સ સમાચાર:** વિશ્વ માતૃભાષા સપ્તાહ અંતર્ગત બોટાદના નવ નાળા પાસે આવેલ આશ્રય ઘર ખાતે સાહિત્યિક માહોલ જામ્યો હતો. ગુજરાત સાહિત્ય અકાદમી ગાંધીનગર અને જાયન્ટ્સ ગ્રુપ ઓફ બોટાદ દ્વારા આયોજિત 'માતૃભાષા મહોત્સવ-2026'માં ગુજરાતી ભાષાનો મહિમા ગાવામાં આવ્યો હતો. આ સમગ્ર મહોત્સવ સાહિત્ય અકાદમીના અધ્યક્ષ ડૉ. ભાગ્યેશ જહાના માર્ગદર્શન હેઠળ સંપન્ન થયો હતો. કાર્યક્રમની શરૂઆતમાં પ્રમુખ ડૉ. પ્રશાંત કળથીયાએ સૌનું સ્વાગત કરી મહાનુભાવોનું પુસ્તક અર્પણ કરી અભિવાદન કર્યું હતું. મુખ્ય વક્તા તરીકે નરેન્દ્રભાઈ જોશી (બાલ વાર્તાકાર) અને સંજયભાઈ મકવાણાએ શ્રોતાઓનું મન જીતી લીધું હતું. તેમણે વાર્તાઓ, કવિતાઓ અને છંદ દ્વારા ગુજરાતી સંસ્કૃતિનો પરિચય આપ્યો હતો. કાર્યક્રમમાં જાયન્ટ્સ ફેડરેશનના કેતનભાઈ રોજેસરા, સી.એલ.

ભીકડીયા, નિલેશભાઈ કોઠારી અને સ્થાપક પ્રમુખ ડૉ. એલ.જી. બદ્રકિયા વિશેષ અતિથિ તરીકે ઉપસ્થિત રહ્યા હતા. સમગ્ર આયોજનનું સુચારૂ સંચાલન સેક્રેટરી દર્શનભાઈ પટેલે કર્યું હતું. માતૃભાષાના સંવર્ધન માટે યોજાયેલા આ કાર્યક્રમમાં નગરજનો પણ મોટી સંખ્યામાં જોડાયા હતા. કમલેશભાઈ દવેએ સૌનો આભાર માન્યો હતો અને અંતમાં સમૂહગાન દ્વારા રાષ્ટ્રગીત ગાઈ અલ્પાહાર સાથે કાર્યક્રમની પૂર્ણાહુતિ કરવામાં આવી હતી. આ મહોત્સવે બોટાદમાં ગુજરાતી સાહિત્ય પ્રત્યે



રિપોર્ટ : મનસુખ વાળા

**બોટાદના આશ્રય ઘર ખાતે ગુજરાત સાહિત્ય અકાદમી અને જાયન્ટ્સ ગ્રુપના સંયુક્ત ઉપક્રમે 'માતૃભાષા મહોત્સવ-2026' યોજાયો હતો. આ પ્રસંગે વક્તાઓએ લોકગીતો, છંદ અને હાસ્ય પીરસી ગુજરાતી ભાષાની સમૃદ્ધિ સમજાવી હતી. મોટી સંખ્યામાં નગરજનોએ આ સાહિત્યિક મહોત્સવનો આનંદ માણ્યો હતો.**

## બોટાદ: નાના પાળીયાદમાં 'માતૃભાષા મહોત્સવ-2026'ની ભવ્ય ઉજવણી

**દૈનિક પલ્સ સમાચાર:** બોટાદના નાના પાળીયાદ ખાતે શ્રી સરસ્વતી વિદ્યામંદિરના આંગણે માતૃભાષાનું ગૌરવગાન કરતો 'માતૃભાષા મહોત્સવ-2026' શાનદાર રીતે સંપન્ન થયો. ગુજરાત સાહિત્ય અકાદમી, ગાંધીનગર અને માતૃભાષા શિક્ષણ કેન્દ્ર, બોટાદના સંયુક્ત સહયોગથી આયોજિત આ કાર્યક્રમ ડૉ. ભાગ્યેશ જહાના માર્ગદર્શન હેઠળ યોજાયો હતો. કાર્યક્રમમાં મુખ્ય અતિથિ તરીકે સ્વામીનારાયણ ગુરુકુલના માધવસ્વરૂપ સ્વામીએ આશીર્વાચન પાઠવ્યા હતા, જ્યારે મુખ્ય વક્તા ડૉ. વિશાલ ભાદાણીએ બાળકોને જીવનદર્શન અને ભાષાના પ્રભાવ વિશે ઊંડાણપૂર્વક સમજૂતી આપી હતી. માતૃભાષા શિક્ષણ કેન્દ્રના અધ્યક્ષા પ્રા. વૈશાલીબહેન દવે અને શિક્ષણવિદે રાવતભાઈ બડમલિયાએ પણ પ્રેરક હાજરી આપી હતી. સંયોજક સુરેશભાઈ શેખની આગેવાનીમાં યોજાયેલા આ મહોત્સવમાં વિદ્યાર્થીઓ અને વાલીઓએ ઉત્સાહભરે ભાગ લીધો હતો.

સંસ્થાના પ્રમુખ મનસુખભાઈ ધોરીયા, મેનેજિંગ ડાયરેક્ટર વાલજીભાઈ રાઠોડ અને મંત્રી મુકેશભાઈ ધલવાણીયાએ આ

ભવ્ય સફળતાને બિરદાવી હતી. અંતમાં ભાવેશભાઈ પરમારે સમગ્ર પરિવાર વતી રાજીપો વ્યક્ત કર્યો હતો.

**બોટાદના નાના પાળીયાદ ખાતે શ્રી સરસ્વતી વિદ્યામંદિર પરિસરમાં 'માતૃભાષા મહોત્સવ-2026'ની ભવ્ય ઉજવણી કરવામાં આવી હતી. ગુજરાત સાહિત્ય અકાદમીના સહયોગથી યોજાયેલા આ કાર્યક્રમમાં શિક્ષણવિદોએ વિદ્યાર્થીઓને માતૃભાષાની મહત્તા અને જીવનદર્શન વિશે પ્રેરણાદાયી માર્ગદર્શન આપ્યું હતું.**

## ભરૂચ કોંગ્રેસમાં હોદ્દા મુદ્દે આંતરિક બગાવત: અવાજ ઉઠાવનારને કરાયા સસ્પેન્ડ

### ભરૂચ કોંગ્રેસમાં આંતરિક કલહ: સસ્પેન્શનથી રાજકારણ ગરમાયું

**દૈનિક પલ્સ સમાચાર:** ભરૂચ શહેર અને જિલ્લા કોંગ્રેસમાં ચાલી રહેલો 'સીતયુદ્ધ' જેવો માહોલ હવે ખુલ્લી બગાવતમાં ફેરવાયો છે. પક્ષના માળખામાં થઈ રહેલી નિમણૂકોમાં જ્ઞાતિવાદ અને ચોક્કસ સમુદાયને અપાતું મહત્વ હવે કાર્યકરો માટે અસહ્ય બન્યું છે. તાજેતરમાં ભરૂચ શહેર કોંગ્રેસ સમિતિમાં હુસેના હાફેઝીને મહિલા પ્રમુખનો હોદ્દો સોંપવામાં આવ્યો તે સાથે જ વિરોધના સૂર તેજ બન્યા હતા. કોંગ્રેસના કાર્યકર દિનેશ અડવાણીએ આ નિમણૂક અને પક્ષની નીતિ સામે વેધક સવાલો ઉઠાવતા કહ્યું હતું કે, શા માટે માત્ર મુસ્લિમ સભ્યોને જ મહત્વના હોદ્દાઓ લઢાણી કરવામાં આવે છે? આ અવાજ ઉઠાવવો દિનેશ અડવાણી માટે મોંઘો સાબિત થયો છે. શહેર કોંગ્રેસ પ્રમુખ સલીમ અમદાવાદીએ પક્ષની શિસ્તનો હવાલો આપી અડવાણીને તાત્કાલિક અસરથી સસ્પેન્ડ

કરી દેવાનો હુકમ કર્યો છે. આ કાર્યવાહી પક્ષની નબળાઈ છતી કરે છે, કારણ કે આંતરિક મંચ પર પ્રશ્નો પૂછનારને સસ્પેન્ડ કરીને કોંગ્રેસ શું સાબિત કરવા માંગે છે તે પ્રશ્ન કાર્યકરો પૂછી રહ્યા છે. ભરૂચ કોંગ્રેસમાં સલીમ અમદાવાદી અને તેમની ટીમ સામે હવે નારાજગીનું મોજું ફરી વળ્યું છે. વિવેચકોનું માનવું છે કે કોંગ્રેસ એક તરફ ભાજપ પર ભેદભાવના આક્ષેપ કરે છે, ત્યારે બીજી તરફ ભરૂચમાં પોતાના જ પક્ષમાં જ્ઞાતિવાદી રાજકારણ રમી રહી છે. મહિલા શહેર પ્રમુખની વરણી માત્ર એક નિમિત્ત

છે, વાસ્તવમાં આ લડાઈ વર્ચસ્વની છે. જે રીતે પક્ષના વફાદાર કાર્યકરનો અવાજ દબાવી દેવામાં આવ્યો છે, તેનાથી ભરૂચ કોંગ્રેસમાં મોટું ગાબડું પડવાની શક્યતા છે. સસ્પેન્શનની આ હિલચાલ બાદ દિનેશ અડવાણી આગામી દિવસોમાં શું સ્ટેન્ડ લે છે અને હાઈકમાન્ડ આ મામલે મધ્યસ્થી કરે છે કે નહીં તે જોવું રહ્યું. હાલ તો ભરૂચ કોંગ્રેસમાં 'બોલે તેના બોર વેચાય' નહીં પણ 'બોલે તેને જેલ (સસ્પેન્શન) થાય' જેવી સ્થિતિ સર્જાઈ છે.



રિપોર્ટ : શૈલેષ સોલંકી

**ગુજરાત વિધાનસભાના બજેટ સત્રના બીજા દિવસે રાજકીય ગરમાવો જોવા મળ્યો હતો. આમ આદમી પાર્ટીના ધારાસભ્યોએ ગૃહની કાર્યવાહીના લાઈવ પ્રસારણની માંગણી સાથે વિરોધ પ્રદર્શન કર્યું હતું. આપના નેતાઓએ 'વિધાનસભા લાઈવ કરો' ના નારા લગાવી ગૃહ ગજવ્યું હતું. ધારાસભ્યોનું કહેવું છે કે જનતાને ખબર પડવી જોઈએ કે તેમના પ્રતિનિધિઓ ગૃહમાં કેવી રીતે પ્રશ્નો ઉઠાવે છે. આ વિરોધને પગલે ગૃહમાં થોડો સમય માટે અફરાતફરીનો માહોલ સર્જાયો હતો અને વિપક્ષે સરકાર સામે આક્રમક વલણ અપનાવ્યું હતું.**

## ગઢડાના કેરાળા ગામે શોર્ટ સર્કિટથી આગ લાગતા ઘરવખરી બળી ખાખ

**દૈનિક પલ્સ સમાચાર:** ગઢડાના કેરાળા ગામમાં ગત રોજ બનેલી આગની ઘટનાએ તંત્રની પોલ ખોલી નાખી છે. ગામમાં રહેતા શામજીભાઈ ભીખાભાઈના મકાનમાં શોર્ટ સર્કિટને કારણે લાગેલી આગે ભારે તબાહી મચાવી છે. જ્યારે આખો પરિવાર ખુશીના પ્રસંગે લગ્નમાં બહારગામ ગયો હતો, ત્યારે પાછળથી ઘરના વીજ વાયરિંગમાં આગ લાગતા અફરાતફરી મચી ગઈ હતી. આગની જ્વાળાઓએ ઘરમાં રહેલા બાળકોના દફતર, પુસ્તકો અને કિંમતી કપડાંને લપેટમાં લઈ લીધા હતા. પાડોશીઓએ તાત્કાલિક ધોરણે શામજીભાઈને જાણ કરી અને મકાનના તાળાં તોડી અંદર પ્રવેશ કરીને આગને ઓલવવાનો પ્રયાસ કર્યો હતો. જો પાડોશીઓએ હિમ્મત ન બતાવી હોત તો કદાચ આખું ઘર ખાખ થઈ ગયું હોત. જોકે જાનહાનિ ટળી છે, પરંતુ મધ્યમવર્ગીય પરિવારને મોટું આર્થિક નુકસાન

વેઠવાનો વારો આવ્યો છે. પત્રકારત્વના નજરે જોઈએ તો, વીજ કંપનીઓના નબળા મેન્ટેનન્સ અને જર્જરિત વાયરિંગને કારણે સામાન્ય જનતાએ પોતાના ઘર ગુમાવવાનો વારો આવે છે. લગ્નની ખુશીઓ વચ્ચે શામજીભાઈના પરિવાર પર દુ:ખના પહાડ તૂટી પડ્યા છે. શું તંત્ર આ ગરીબ પરિવારને થયેલા નુકસાનનું વળતર આપશે કે પછી માત્ર તપાસના નામે ફાઈલો દબાવી દેવામાં આવશે?



રિપોર્ટ : મનસુખ વાળા

**ગઢડાના કેરાળા ગામમાં શોર્ટ સર્કિટના કારણે એક ગરીબ પરિવારની મહેનતની કમાણી ધૂમાડે થઈ છે. શામજીભાઈ ભીખાભાઈ પરિવાર સાથે બહારગામ લગ્નમાં ગયા હતા ત્યારે અચાનક વાયરિંગ સળગી ઉઠતા આગ લાગી હતી. પાડોશીઓએ ત્વરિત તાળાં તોડી આગ બુઝાવી હોવાથી મોટી જાનહાનિ ટળી હતી, પરંતુ બાળકોના અભ્યાસના દફતર અને ઘરના કપડાં આગમાં ભસ્મીભૂત થઈ ગયા છે. વીજ કંપનીની બેદરકારીને કારણે વારંવાર થતા શોર્ટ સર્કિટના બનાવો પ્રજા માટે હવે આફત બની રહ્યા છે.**

**GET ATTRACTIVE CASHBACK**

**PRE-APPROVED MICRO PERSONAL LOAN up to ₹50,000/-**  
in just 3 clicks on **M-CONNECT PLUS** Mobile Banking App.

Scan to Apply

The above options are available for pre-approved customers within the overall limit up to ₹50,000. To Know Your Limit: SMS "PAPL <space> <last four digits of BoB Debit Card No.>" to 84220 09988.

## ભીલડી: સ્વ. જમાદારના પરિવારને સ્ટાફે ₹65,000ની સહાય કરી

ભીલડી પોલીસ સ્ટેશનમાં લાંબા સમય સુધી ફરજ બજાવનાર જમાદાર રમાભાઈ સેઠાભાઈના નિધન બાદ તેમના પરિવાર પર આવી પડેલા આર્થિક સંકટને હળવું કરવા પોલીસ સ્ટાફે માનવતાવાદી અભિગમ અપનાવ્યો છે. રમાભાઈ તેમની કર્તવ્યનિષ્ઠા અને મિલનસાર સ્વભાવ માટે જાણીતા હતા. તેમના જવાથી સાથી કર્મચારીઓમાં શોક વ્યાપી ગયો હતો. પરિવારને મદદરૂપ થવાના હેતુથી પી.આઈ. ધવલભાઈ પટેલ અને પી.એસ.આઈ. એન.પી. સોનારાના માર્ગદર્શન હેઠળ સ્ટાફે સ્વૈચ્છિક ફાળો એકત્રિત કર્યો હતો. આ ઝુંબેશ દ્વારા કુલ 65,000 રૂપિયાની રકમ એકઠી થઈ હતી, જે શ્રદ્ધાંજલિ અર્પણ કર્યા બાદ પરિવારજનોને સોંપવામાં આવી હતી. આ પ્રસંગે સ્ટાફના સભ્યોએ જણાવ્યું હતું કે, રમાભાઈના અવસાનથી પોલીસ પરિવારે એક સારા સાથી ગુમાવ્યા છે અને તેમના પરિવારની કાળજી લેવી એ અમારી નૈતિક જવાબદારી છે. પોલીસ વિભાગની આ દરિયાદિલીની સમગ્ર પંથકમાં પ્રશંસા થઈ રહી છે.

## માંગરોળ: શિક્ષિકાએ વિદ્યાર્થીને પાટિયું ફટકાર્યું, ન્યાયની માંગ

જૂનાગઢના માંગરોળમાં શિક્ષણાધામ હવે રક્ષણના બદલે ભયનું સ્થાન બની ગયું હોય તેમ લાગે છે. બામણવાડા પ્રાથમિક શાળામાં લેસન બતાવવા ગયેલા 13 વર્ષના નિર્દોષ બાળક પર શિક્ષિકા ધાનીબેન સોલંકીએ રાક્ષસી અત્યાચાર ગુજાર્યો છે. માત્ર પાટિયું સાથે લઈ જવા જેવી ક્ષુલ્લક બાબતે શિક્ષિકાએ ભાન ભૂલી બાળકના માથામાં પાટિયું ફટકાર્યું, જેનાથી બાળક લોહીલુહાણા હાલતમાં ઘરે પહોંચ્યો હતો. પીડિત માતા-પિતાનો આક્ષેપ છે કે શિક્ષિકાએ ન્યાયના બદલે પૈસા આપી મામલો રફેદફે કરવાની ઓફર કરી હતી. શું શિક્ષણ વિભાગ આવા 'પૈસાના જોરે' ન્યાય ખરીદવા મથતા શિક્ષકો સામે કડક પગલાં લેશે? જૂનાગઢ શિક્ષણાધિકારીએ તપાસના આદેશ તો આપ્યા છે, પણ સવાલ એ છે કે રિપોર્ટ આવ્યા પછી પણ શું ખરેખર ન્યાય મળશે? RTE એક્ટના ધજાગરા ઉડાવતી આ ઘટનાએ વાલીઓમાં ભારે રોષ જગાડ્યો છે. આવા સંસ્કારહીન શિક્ષકોને કારણે સમગ્ર શિક્ષણ જગતને નીચા જોણું થયું છે.

## ખામઘોળ રોડ પર વરલીનો જુગાર રમાડતા 3 શખ્સો ઝડપાયા

જૂનાગઢ શહેરના ખામઘોળ રોડ વિસ્તારમાં જાહેરમાં ચાલતી જુગારની બદી પર કાઈમ બ્રાન્ચે લગામ લગાવી છે. જિલ્લામાં ચાલતી ગેરકાયદે પ્રવૃત્તિઓને નેસ્તનાબૂદ કરવાની સૂચનાના આધારે કાઈમ બ્રાન્ચના પી.આઈ. ફુણાલ પટેલની ટીમ પેટ્રોલિંગમાં હતી. આ દરમિયાન યુનારાવાસના નાકા પાસે ત્રણ શખ્સો શંકાસ્પદ હાલતમાં વરલી મટકાના આંકડા લખતા મળી આવ્યા હતા. ઝડપાયેલા આરોપીઓમાં સફીક ઢેબા, તોફીક ઢેબા અને ઇકબાલ શાહમદારનો સમાવેશ થાય છે. પોલીસ તપાસમાં બહાર આવ્યું છે કે આ શખ્સો જાહેરમાં લોકો પાસે આંકડા લખાવી જુગાર રમાડતા હતા. પોલીસે ઘટનાસ્થળેથી ₹11,540ની રોકડ રકમ, ₹21,000ની કિંમતના ત્રણ મોબાઈલ ફોન અને આંકડા લખવાની ચોપડીઓ જપ્ત કરી છે. કુલ ₹32,540 ના મુદ્દામાલ સાથે પકડાયેલા આ શખ્સો સામે જુગાર ધારાની કલમ હેઠળ બી ડિવિઝન પોલીસ સ્ટેશનમાં ફરિયાદ નોંધાઈ છે. આ કામગીરીથી જાહેરમાં જુગાર રમતા તત્વોમાં ફફડાટ વ્યાપી ગયો છે.



## જેતપુર ભાદરના પુલ પર ટ્રેન અકસ્માતમાં યુવાનનું મોત: ઓળખ માટે અપીલ

**દૈનિક પલ્સ સમાચાર:** જેતપુરના ભાદર નદીના રેલવે બ્રિજ પર સર્જાયેલા અકસ્માતમાં એક અજાણ્યા યુવાને પોતાનો જીવ ગુમાવ્યો છે. ૧૮ ફેબ્રુઆરી ૨૦૨૬ના રોજ બનેલી આ ઘટનામાં, ટ્રેનની અડફેટે આવતા આશરે ૩૦ વર્ષીય યુવાનને ગંભીર ઈજાઓ પહોંચી હતી, જેના કારણે તેનું મોત થયું હતું. વિરપુર સરકારી હોસ્પિટલ ખાતે તબીબી પરીક્ષણ અને પીએમની વિધિ પૂર્ણ કરવામાં આવી છે, પરંતુ હજી સુધી આ યુવાનના પરિવારજનો કે સગા-સંબંધીઓનો કોઈ સંપર્ક થઈ શક્યો નથી. મૃતકના દેખાવ અને ઓળખ માટેના ચિન્હોની વાત કરીએ તો, તેણે કાળા રંગનાં કપડાં પહેરેલાં છે. સૌથી મહત્વની ઓળખ તેના હાથ પર ત્રોફાવેલા નામ છે. તેના જમણા હાથ પર 'KAJAL' અને 'S.A' લખેલું છે, જ્યારે ડાબા હાથ પર 'Chanda Sunil' નામનું ટ્રેટ્સપ્લે જોઈ શકાય છે. આ ટ્રેટના આધારે પોલીસને

આશા છે કે તેના પરિવાર સુધી પહોંચી શકાશે. હાલમાં મૃતદેહ જેતપુર સરકારી હોસ્પિટલના કોલ્ડ સ્ટોરેજમાં રાખવામાં આવ્યો છે. જેતપુર ઉદ્યોગનગર પોલીસ દ્વારા જાહેર અપીલ કરવામાં આવી છે કે જો કોઈ વ્યક્તિ પાસે આ યુવાન અંગેની માહિતી હોય અથવા તેના કોઈ સંબંધીઓ વિશે જાણકારી હોય, તો તેઓ તાત્કાલિક

ધોરણે પોલીસ સ્ટેશનનો સંપર્ક કરે. તપાસની જવાબદારી એ.એસ.આઈ. નેમિષભાઈ લિંબાણી સંભાળી રહ્યા છે. સોશિયલ મીડિયાના માધ્યમથી પણ આ માહિતી વધુમાં વધુ લોકો સુધી પહોંચાડવા વિનંતી કરાઈ છે જેથી મૃતકને તેના પરિવાર સુધી પહોંચાડી શકાય.

રિપોર્ટ : મકવાણા પ્રિતેનકુમાર



રિપોર્ટ : મકવાણા પ્રિતેનકુમાર

## જેતપુરની બ્લડ બેંકમાં દારૂની મહેફિલ માણતા કર્મચારી સહિત ચાર ઝડપાયા

**દૈનિક પલ્સ સમાચાર:** જેતપુરમાં આવેલી એક બ્લડ બેંકમાં દારૂની મહેફિલ માણતા શખ્સોને પોલીસે ઝડપી પાડ્યા છે. જુનાગઢ રોડ પર આવેલી દેવ બ્લડ બેંકનો કર્મચારી રોહિત રાયાણી દારૂ પીધેલી હાલતમાં હોવાની અને મુલાકાતીઓ સાથે મનસ્વી વર્તન કરતો હોવાની ચોક્કસ બાતમી પોલીસને મળી હતી. ઈન્સ્પેક્ટર એ.ડી. પરમારના માર્ગદર્શન હેઠળ પોલીસે દરોડો પાડી રોહિતની અટકાયત કરી હતી. રોહિતની પૂછપરછમાં જાણવા મળ્યું હતું કે આ દારૂ જેતપુરના સિરાજ કુરેશીએ સપ્લાય કર્યો હતો. પોલીસે સિરાજના નિવાસસ્થાને દરોડો પાડ્યા બાદ વધુ તપાસમાં ગોંડલના ઈરફાન કટારિયા અને નરેન્દ્ર ઉર્ફે બાલી વ્યાસના નામ સામે આવ્યા હતા. પોલીસે આ ચારેય આરોપીઓની ધરપકડ કરી કાયદેસરની કાર્યવાહી હાથ ધરી છે. આરોપીઓ પાસેથી હરિયાણામાં વેચાણ માટે માન્ય એવી સ્મિનોફ મિન્ટી જામુન અને સ્કોચ વ્હિસ્કીની બોટલો મળી

આવી છે. આ કેસમાં પકડાયેલા ઈરફાન કટારિયા સામે અગાઉ જુગાર, પ્રોહિબિશન અને આઈપીસી 307 (હત્યાનો પ્રયાસ) જેવા કુલ 17 ગંભીર ગુનાઓ નોંધાયેલા છે. જેતપુર સિટી પોલીસે આ મામલે બે

અલગ-અલગ ગુના નોંધી વધુ તપાસ શરૂ કરી છે. આરોગ્ય સાથે સંકળાયેલી સંસ્થામાં આ પ્રકારની ગેરકાયદે પ્રવૃત્તિ પકડાતા ચક્ર્યાર મચી ગઈ છે.



રિપોર્ટ : મકવાણા પ્રિતેનકુમાર

**જેતપુરની જુનાગઢ રોડ પર આવેલી દેવ બ્લડ બેંકમાં પોલીસે દરોડો પાડી દારૂની મહેફિલ માણતા કર્મચારી સહિત 4 શખ્સોને ઝડપી પાડ્યા છે. પોલીસે હરિયાણા માર્કની દારૂની બોટલો જપ્ત કરી સપ્લાય કરનારા શખ્સો સુધી પહોંચી કાયદેસરની કાર્યવાહી હાથ ધરી છે.**

## ગુજરાતમાં 59 TDOની બદલી: સાબરકાંઠાના 3 તાલુકાને મળ્યા નવા અધિકારી

### સાબરકાંઠાના 3 તાલુકા સહિત રાજ્યમાં 59 TDO ની મોટાપાયે બદલી

**દૈનિક પલ્સ સમાચાર:** ગુજરાત રાજ્યના વહીવટી તંત્રમાં લાંબા સમયથી જેની રાહ જોવામાં આવી રહી હતી તે તાલુકા વિકાસ અધિકારીઓની બદલીનો ગંજીપો આખરે સરકારે ચીપ્પો છે. રાજ્ય સરકારના પંચાયત અને ગ્રામ વિકાસ વિભાગ દ્વારા એક સાથે 59 તાલુકા વિકાસ અધિકારીઓની બદલી અને નવી નિમણૂકના આદેશો જારી કરાયા છે. આ આદેશને પગલે રાજ્યના અનેક જિલ્લાઓના વહીવટી સમીકરણો બદલાયા છે. સાબરકાંઠા જિલ્લાના સંદર્ભમાં વાત કરીએ તો, જિલ્લાના ત્રણ મુખ્ય તાલુકાઓમાં મોટા ફેરફાર થયા છે. હિંમતનગર તાલુકા પંચાયત, વડાલી તાલુકા પંચાયત અને ખેડબ્રહ્મા તાલુકા પંચાયતમાં કાર્યરત અધિકારીઓની બદલી કરવામાં આવી છે અને તેમના સ્થાને નવા અધિકારીઓને નિયુક્ત કરવામાં આવ્યા છે. સાબરકાંઠાના આ ત્રણેય તાલુકાઓ ભૌગોલિક અને વહીવટી

દ્રષ્ટિએ વિશિષ્ટ મહત્વ ધરાવે છે, તેથી અહીં નવા અધિકારીઓની નિમણૂકથી વિકાસકાર્યોને નવું બળ મળશે તેવી અપેક્ષા રાખવામાં આવી રહી છે. નોંધનીય છે કે બદલી પામેલા 59 અધિકારીઓમાં કેટલાક એવા પણ છે જેમને પ્રમોશન અથવા સીધી નિમણૂક બાદ પ્રથમ વખત તાલુકાનો સ્વતંત્ર ચાર્જ સોંપવામાં આવ્યો છે. રાજ્ય સરકારનો આ નિર્ણય વહીવટી સુગમતા અને લોકહિતના કામોમાં પારદર્શિતા લાવવા માટે લેવામાં આવ્યો છે. ખાસ કરીને ગ્રામીણ વિસ્તારોમાં ચાલતા વિકાસલક્ષી પ્રોજેક્ટ્સ અને સરકારી સહાયની

યોજનાઓમાં વિલંબ ન થાય તે માટે આ ફેરફારો કરવામાં આવ્યા છે. આગામી દિવસોમાં નવા નિમણૂક પામેલા અધિકારીઓ પોતાનો પદભાર સંભાળશે. સાબરકાંઠા જિલ્લા પંચાયત હસ્તકની આ ત્રણેય તાલુકા પંચાયતોમાં હવે નવા વહીવટી વડાઓ આવવાથી સ્થાનિક સ્તરે અટવાયેલા પ્રશ્નોનો નિકાલ આવશે તેવી આશા ગ્રામજનો સેવી રહ્યા છે. સરકારે તમામ બદલી પામેલા અધિકારીઓને સત્વરે પોતાની નવી ફરજ પર હાજર થવા કડક સૂચના આપી છે.



રિપોર્ટ : જનક જાદવ

**ગુજરાત રાજ્ય સરકાર દ્વારા વહીવટી તંત્રમાં મોટાપાયે ફેરબદલ કરવામાં આવ્યા છે. રાજ્યભરમાં કુલ 59 જેટલા તાલુકા વિકાસ અધિકારીઓની બદલીના આદેશો જારી કરવામાં આવ્યા છે. આ બદલીઓમાં નવા નિમણૂક પામેલા વિકાસ અધિકારીઓનો પણ સમાવેશ થાય છે. સાબરકાંઠા જિલ્લાના ત્રણ મહત્વના તાલુકાઓ—હિંમતનગર, વડાલી અને ખેડબ્રહ્મામાં નવા તાલુકા વિકાસ અધિકારીઓની નિમણૂક કરવામાં આવી છે. લાંબા સમયથી ખાલી પડેલી અથવા બદલીને પાત્ર જગ્યાઓ પર નવા અધિકારીઓ આવવાથી વહીવટી કામગીરીમાં નવી ગતિ આવશે તેવી અપેક્ષા છે.**

## પ્રાતીજ ટોલનાકા પાસે આર્ટિગા કારમાંથી વિદેશી દારૂનો જથ્થો ઝડપાયો

**દૈનિક પલ્સ સમાચાર:** ગુજરાતમાં દારૂબંધીના કાયદાનો અમલ કરવા માટે પોલીસ વિભાગ સતર્ક છે, ત્યારે સાબરકાંઠા એલ.સી.બી.ને એક મોટી સફળતા મળી છે. પ્રાતીજ-હિંમતનગર હાઈવે પર આવેલા કતાપૂર ટોલનાકા પાસેથી પસાર થતી એક સફેદ આર્ટિગા કારમાં દારૂનો જથ્થો હોવાની બાતમી મળી હતી. જેના આધારે પોલીસે નાકાબંધી કરીને કારને અટકાવી હતી. તલાશી લેતા કારની અંદર સંતાડેલો રૂ. 1.05 લાખની કિંમતનો વિદેશી દારૂ મળી આવ્યો હતો. આ કાર્યવાહી દરમિયાન પોલીસે ચાર આરોપીઓને ઘટનાસ્થળેથી ઝડપી પાડ્યા છે. પોલીસની પ્રાથમિક પૂછપરછમાં જાણવા મળ્યું છે કે આ દારૂ રાજસ્થાનની બોર્ડર પર કરીને ગુજરાતના આંતરિક વિસ્તારોમાં વેચાણ માટે લઈ જવામાં આવી રહ્યો હતો. રાજ્યમાં પાડોશી રાજ્યોમાંથી આવતા દારૂને કારણે અવારનવાર

વિવાદો સર્જાતા હોય છે, ત્યારે પોલીસની આ કામગીરીને મહત્વની માનવામાં આવે છે. પોલીસે મુદ્દામાલ તરીકે વિદેશી દારૂ, આર્ટિગા કાર અને આરોપીઓના મોબાઈલ ફોન મળીને લાખો રૂપિયાનો મુદ્દામાલ જપ્ત કર્યો છે. આ સમગ્ર મામલે પ્રાતીજ પોલીસ મથકે

પ્રોહિબિશન એક્ટ હેઠળ ગુનો દાખલ કરવામાં આવ્યો છે. પોલીસ હવે એ દિશામાં તપાસ કરી રહી છે કે આ નેટવર્કમાં અન્ય કયા મોટા માથાઓ સંડોવાયેલા છે. હાઈવે પર પેટ્રોલિંગ વધારીને આવી ગેરકાયદેસર પ્રવૃત્તિઓ ડામવા માટે તંત્ર સજ્જ બન્યું છે.



રિપોર્ટ : જનક જાદવ

**બેંક ઓફ બરોડા Bank of Baroda**

**CASH KARO! SHOP KARO! CELEBRATE KARO!**

Get your **PRE-APPROVED MICRO PERSONAL LOAN** up to ₹50,000/- in just 3 clicks on **M-CONNECT PLUS** Mobile Banking App.

**GET ATTRACTIVE CASHBACK**

**Khushiyan PRE-APPROVED**

PRE-APPROVED LOAN IN 60 SECONDS

Scan to Apply

The above options are available for pre-approved customers within the overall limit up to ₹50,000. To Know Your Limit: SMS "PAPL <space> <last four digits of BoB Debit Card No.>" to 84220 09988.

## ડીસાની ચોરાયેલી મોટરસાયકલ સાથે એક શપ્સ ઝડપાયો

બનાસકાંઠા એલ.સી.બી.એ પાલનપુર શહેર પૂર્વ પોલીસ સ્ટેશન વિસ્તારમાંથી ચોરાયેલી મોટરસાયકલ સાથે એક શપ્સની ધરપકડ કરી છે. જિલ્લા પોલીસ વડા પ્રશાંત સુંબેની સૂચના મુજબ, એલ.સી.બી. પી.આઈ એ.વી. દેસાઈના માર્ગદર્શન હેઠળ ટીમ પેટ્રોલિંગમાં હતી. આ દરમિયાન પાલનપુર પોલીસેકોનકલ કોલેજ પાસે ચેકિંગ દરમિયાન GJ-08-DE-9706 નંબરની બાઇક સાથે ઇકબાલભાઈ શાહ નામના શપ્સને અટકાવવામાં આવ્યો હતો. તપાસ દરમિયાન તેની પાસે વાહનના કોઈ પુરાવા નહોતા. ઉડી પૂછપરછ કરતા જાણવા મળ્યું કે આ બાઇક ડીસા શહેર દક્ષિણ પોલીસ મથક વિસ્તારમાંથી ચોરી થઈ હતી. પોલીસે રૂ. 1.10 લાખની કિંમતનું વાહન જપ્ત કર્યું છે. પકડાયેલો આરોપી મૂળ ઉત્તર પ્રદેશનો છે અને હાલ પાલનપુરમાં રહી પીઓપીનું કામ કરે છે. પોલીસે કાયદેસરની કાર્યવાહી પૂર્ણ કરી આરોપી અને મુદ્દામાલ ડીસા પોલીસને સોંપ્યા છે.

વિવાદો સર્જાતા હોય છે, ત્યારે પોલીસની આ કામગીરીને મહત્વની માનવામાં આવે છે. પોલીસે મુદ્દામાલ તરીકે વિદેશી દારૂ, આર્ટિગા કાર અને આરોપીઓના મોબાઈલ ફોન મળીને લાખો રૂપિયાનો મુદ્દામાલ જપ્ત કર્યો છે. આ સમગ્ર મામલે પ્રાતીજ પોલીસ મથકે

## સાબરકાંઠાના ૧૦૦ થી વધુ શિક્ષકોએ AI ટેકનોલોજીની વિશેષ તાલીમ લીધી

**દૈનિક પલ્સ સમાચાર:** શિક્ષણ ક્ષેત્રે ક્રાંતિ લાવવાના હેતુથી ગુજરાત કાર્ગિલ ઓન સાયન્સ એન્ડ ટેકનોલોજી, ગાંધીનગર પ્રેરિત પ્રમુખ સ્વામી લોક વિજ્ઞાન કેન્દ્ર, બડોલી દ્વારા સાબરકાંઠા જિલ્લાના શિક્ષકો માટે AI તાલીમ કાર્યશાળાનું આયોજન કરવામાં આવ્યું હતું. આજના આધુનિક યુગમાં આર્ટિફિશિયલ ઇન્ટેલિજન્સ (AI) શિક્ષણ પદ્ધતિમાં કેવી રીતે પરિવર્તન લાવી શકે છે તે વિશે શિક્ષકોને માહિતગાર કરવામાં આવ્યા હતા. આ તાલીમમાં ૧૦૦ થી વધુ શિક્ષકોએ ઉત્સાહપૂર્વક ભાગ લીધો હતો. કાર્યશાળામાં પાલનપુરના એક્સપર્ટ દેવેન્દ્રભાઈ ત્રિવેદીએ ટીચિંગ મટીરીયલ અને શિક્ષણ પ્રક્રિયામાં AI ના પ્રાયોગિક ઉપયોગ વિશે માર્ગદર્શન આપ્યું હતું. આ કાર્યશાળાનો મુખ્ય ઉદ્દેશ્ય શિક્ષણને વધુ સરળ અને અસરકારક બનાવવાનો હતો. શિક્ષકોએ આ નવતર અભિગમને આવકારતા તેને વર્ગખંડમાં અમલી

બનાવવાનો નિર્ધાર વ્યક્ત કર્યો હતો. સમગ્ર કાર્યક્રમનું સંચાલન અંતરિક્ષભાઈ જોષીએ કર્યું હતું અને સંકલન સંદીપ પટેલ દ્વારા કરાયું હતું. દીપકભાઈ પટેલ અને અનિલ પંચાલના સચોટ માર્ગદર્શન હેઠળ કાર્યક્રમ સંપન્ન થયો હતો. આ તાલીમ દ્વારા

જિલ્લાના શિક્ષકો ટેકનોલોજીના માધ્યમથી વિદ્યાર્થીઓને વધુ સારી રીતે શિક્ષણ આપી શકશે. કાર્યક્રમના સમાપન સમયે સહભાગીઓને પ્રમાણપત્રો આપી પ્રોત્સાહિત કરવામાં આવ્યા હતા.



રિપોર્ટ : વિશાલ ચૌહાણ

**સાબરકાંઠાના બડોલી સ્થિત પ્રમુખ સ્વામી લોક વિજ્ઞાન કેન્દ્ર દ્વારા શિક્ષકો માટે AI તાલીમ કાર્યશાળા યોજાઈ હતી. જેમાં ૧૦૦ થી વધુ શિક્ષકોએ શિક્ષણ કાર્યમાં આર્ટિફિશિયલ ઇન્ટેલિજન્સનો ઉપયોગ કેવી રીતે કરવો તેની વિસ્તૃત સમજ મેળવી હતી.**

## રાજસ્થાન સરહદે કન્ટેનરમાંથી 200 કિલો ગાંજો ઝડપાયો

બનાસકાંઠા જિલ્લાની સરહદે આવેલી રાજસ્થાનની માવલ ચેકપોસ્ટ પરથી પોલીસે ૨૦૦ કિલો ગાંજોનો જંગી જથ્થો ઝડપી પાડ્યો છે. માવલ ચેકપોસ્ટ પર તૈનાત કર્મચારીઓ જ્યારે વાહનોનું ચેકિંગ કરી રહ્યા હતા, ત્યારે રાજસ્થાન તરફથી આવી રહેલા એક કન્ટેનરની હિલચાલ શંકાસ્પદ જણાઈ હતી. કન્ટેનરની ઉડાણપૂર્વક તપાસ કરતા તેમાંથી નશીલા પદાર્થનું મોટું કન્ટાઈનમેન્ટ મળી આવ્યું હતું. પોલીસે જપ્ત કરેલા ગાંજાનું વજન કરાવતા તે કુલ ૨૦૦ કિલો હોવાનું સામે આવ્યું છે. આ કેસમાં બિહારના બાલીછાપરાના વતની ચાલક દીપકકુમાર આહિરની અટકાયત કરવામાં આવી છે. આ ગાંજો રાજસ્થાનથી ગુજરાતના વિવિધ શહેરોમાં વેચાણ માટે મોકલવામાં આવી રહ્યો હતો. પોલીસે એનડીપીએસ એક્ટ હેઠળ ગુનો નોંધીને તપાસ તેજ કરી છે. હવે પોલીસ એ દિશામાં તપાસ કરી રહી છે કે આ માલ કોણે મોકલ્યો હતો અને ગુજરાતમાં તેનો ખરીદનાર કોણ હતું.

બનાસકાંઠા એલ.સી.બી.એ પાલનપુર શહેર પૂર્વ પોલીસ સ્ટેશન વિસ્તારમાંથી ચોરાયેલી મોટરસાયકલ સાથે એક શપ્સની ધરપકડ કરી છે. જિલ્લા પોલીસ વડા પ્રશાંત સુંબેની સૂચના મુજબ, એલ.સી.બી. પી.આઈ એ.વી. દેસાઈના માર્ગદર્શન હેઠળ ટીમ પેટ્રોલિંગમાં હતી. આ દરમિયાન પાલનપુર પોલીસેકોનકલ કોલેજ પાસે ચેકિંગ દરમિયાન GJ-08-DE-9706 નંબરની બાઇક સાથે ઇકબાલભાઈ શાહ નામના શપ્સને અટકાવવામાં આવ્યો હતો. તપાસ દરમિયાન તેની પાસે વાહનના કોઈ પુરાવા નહોતા. ઉડી પૂછપરછ કરતા જાણવા મળ્યું કે આ બાઇક ડીસા શહેર દક્ષિણ પોલીસ મથક વિસ્તારમાંથી ચોરી થઈ હતી. પોલીસે રૂ. 1.10 લાખની કિંમતનું વાહન જપ્ત કર્યું છે. પકડાયેલો આરોપી મૂળ ઉત્તર પ્રદેશનો છે અને હાલ પાલનપુરમાં રહી પીઓપીનું કામ કરે છે. પોલીસે કાયદેસરની કાર્યવાહી પૂર્ણ કરી આરોપી અને મુદ્દામાલ ડીસા પોલીસને સોંપ્યા છે.

## અમીરગઢ: નશાની હાલતમાં ઝડપાયેલા શિક્ષકને કરાયા સસ્પેન્ડ

અમીરગઢ તાલુકાની ખજૂરિયા પ્રાથમિક શાળામાં શિસ્ત અને મર્યાદાના લીરેલીરા ઉડતી ઘટના સામે આવી છે. શાળાના શિક્ષક રાજકુમાર સોનેરા દારૂ પીધેલી હાલતમાં ગ્રામજનોના હાથે ઝડપાઈ ગયા હતા, જેનો વીડિયો વાયરલ થતા શિક્ષણ વિભાગ એક્શનમાં આવ્યું છે. જિલ્લા પ્રાથમિક શિક્ષણ અધિકારીએ આ ગેરવર્તણૂક બદલ શિક્ષકને તાત્કાલિક સસ્પેન્ડ કરી દીધા છે અને શિક્ષાત્મક પગલાં તરીકે તેમની અન્ય તાલુકામાં બદલીનો આદેશ આપ્યો છે. શિક્ષણ જેવી પવિત્ર વ્યવસ્થામાં શિક્ષકની આવી બેદરકારી સામે વાલીઓ અને ગ્રામજનોમાં પ્રચંડ રોષ છે. સ્થાનિકોનું કહેવું છે કે બાળકોના ભવિષ્ય ઘડનારા જો પોતે જ નશામાં હશે તો શિક્ષણની ગરિમા કેવી રીતે જળવાશે? ગ્રામજનોએ આ મામલે દાખલાત્મક કાર્યવાહીની માંગ કરી હતી, જેના પગલે વહીવટી તંત્રએ કડક વલણ અપનાવ્યું છે. હાલ આ કિસ્સો સમગ્ર બનાસકાંઠા જિલ્લામાં ચર્ચાનું કેન્દ્ર બન્યો છે.

અમીરગઢ તાલુકાની ખજૂરિયા પ્રાથમિક શાળામાં શિસ્ત અને મર્યાદાના લીરેલીરા ઉડતી ઘટના સામે આવી છે. શાળાના શિક્ષક રાજકુમાર સોનેરા દારૂ પીધેલી હાલતમાં ગ્રામજનોના હાથે ઝડપાઈ ગયા હતા, જેનો વીડિયો વાયરલ થતા શિક્ષણ વિભાગ એક્શનમાં આવ્યું છે. જિલ્લા પ્રાથમિક શિક્ષણ અધિકારીએ આ ગેરવર્તણૂક બદલ શિક્ષકને તાત્કાલિક સસ્પેન્ડ કરી દીધા છે અને શિક્ષાત્મક પગલાં તરીકે તેમની અન્ય તાલુકામાં બદલીનો આદેશ આપ્યો છે. શિક્ષણ જેવી પવિત્ર વ્યવસ્થામાં શિક્ષકની આવી બેદરકારી સામે વાલીઓ અને ગ્રામજનોમાં પ્રચંડ રોષ છે. સ્થાનિકોનું કહેવું છે કે બાળકોના ભવિષ્ય ઘડનારા જો પોતે જ નશામાં હશે તો શિક્ષણની ગરિમા કેવી રીતે જળવાશે? ગ્રામજનોએ આ મામલે દાખલાત્મક કાર્યવાહીની માંગ કરી હતી, જેના પગલે વહીવટી તંત્રએ કડક વલણ અપનાવ્યું છે. હાલ આ કિસ્સો સમગ્ર બનાસકાંઠા જિલ્લામાં ચર્ચાનું કેન્દ્ર બન્યો છે.

## વડાલીના ખાનગી સુપર માર્ટના માલિક સામે છેડતીના ગંભીર આક્ષેપો

**દૈનિક પલ્સ સમાચાર:** વડાલી હાઈવે પર ધમધમતા ખાનગી સુપર માર્ટમાં મહિલા સુરક્ષા રામભરોસે હોય તેવું ભયાનક સત્ય બહાર આવ્યું છે. સુપર માર્ટમાં ફરજ બજાવતી એક મધ્યમવર્ગીય યુવતીએ માલિક સામે છેડતી અને અભદ્ર માંગણીઓ કરવાનો ગંભીર આક્ષેપ કર્યો છે. યુવતીના જણાવ્યા મુજબ, માલિકે તેની લાચારીનો ફાયદો ઉઠાવી છેડતી કરી અને મોઢું બંધ રાખવા માટે બરબાદ કરી નાખવાની ધમકી આપી હતી. તંત્રની ઢીલી નીતિને કારણે આવા તત્વો બેફામ બન્યા છે. ઘટનાની જાણ થતા જ પીડિતાના સ્વજનો સુપર માર્ટ પર દોડી આવ્યા હતા અને માલિકને જાહેરમાં ખુલ્લો પાડવા હંગામો કર્યો હતો. આ હોબાળાને કારણે હાઈવે પર લોકોના ટોળેટોળા ઉમટી પડ્યા હતા અને વાહનવ્યવહાર ઠપ્પ થઈ ગયો હતો. વડાલી પોલીસે સ્થળ પર પહોંચીને ટ્રાફિક હળવો કરાવ્યો હતો, પરંતુ મુખ્ય આરોપી માલિક ભૂગર્ભમાં ઉતરી ગયો છે. વડાલી પી.આઈ.

પહેરીયાએ જણાવ્યું કે હાલ લેખિત અરજી સ્વીકારવામાં આવી છે. જોકે, પત્રકારત્વની નજરે જોતા, મહિલા સાથે જોડાયેલા આવા સંવેદનશીલ કેસમાં પોલીસની ધીમી ગતિની તપાસ અને તાત્કાલિક ધરપકડનો

અભાવ આશ્ચર્ય જન્માવે છે. શું વડાલીમાં દીકરીઓ પોતાની નોકરીના સ્થળે પણ સુરક્ષિત નથી? આ મામલે હવે લોકો કડક કાર્યવાહીની આતુરતાથી રાહ જોઈ રહ્યા છે.



રિપોર્ટ : વિશાલ ચૌહાણ

**વડાલીમાં મહિલા સુરક્ષાના લીરેલીરા ઉડ્યા છે. હાઈવે પર સ્થિત સુપર માર્ટના માલિકે નોકરી કરતી યુવતીની છેડતી કરી બરબાદ કરવાની ધમકી આપતા ખળભળાટ મચ્યો છે. પીડિતાના પરિવારે પોલીસમાં લેખિત ફરિયાદ નોંધાવી કડક કાર્યવાહીની માંગ કરી છે.**



## ડાંગ દરબારમાં પ્લોટ ફાળવણીના વહીવટી નિર્ણયથી ટ્રાફિક જામની ભીતિ

ડાંગ દરબાર: વહીવટી તંત્રના મનસ્વી નિર્ણયથી સર્જાશે આફત?

**દૈનિક પલ્સ સમાચાર:** ડાંગ જિલ્લાનું વહીવટી તંત્ર જ્યારે ઊંઘનું ઝડપાય છે, ત્યારે આવી ગંભીર પરિસ્થિતિઓ સર્જાય છે. ઐતિહાસિક ડાંગ દરબારના આયોજનના ગણતરીના દિવસો બાકી છે, ત્યારે પ્રશાસને લીધેલા એક નિર્ણયે સમગ્ર આહવા પંથકમાં વિવાદનું વમળ સર્જ્યું છે. આહવાના કુવારા સર્કલથી ડાંગ સ્વરાજ આશ્રમ સુધીનો જે માર્ગ અત્યાર સુધી વાહન વ્યવહાર માટે ખુલ્લો રખાતો હતો, ત્યાં આ વર્ષે વેપારીઓને પ્લોટ ફાળવણીના હિલચાલ તેજ થઈ છે. આ નિર્ણય માત્ર ટ્રાફિકની સમસ્યા જ નહીં, પણ મોટી હોનારતને ખુલ્લું આમંત્રણ આપી રહ્યો હોય તેવું જણાય છે. આ રસ્તો વઘઇ અને સાપુતારા જેવા મહત્વના શહેરોને જોડે છે, અને સૌથી મહત્વનું એ છે કે શહેરની સિવિલ હોસ્પિટલ પણ આ જ માર્ગ પર સ્થિત છે. લાખોની જનમેદની વચ્ચે જ્યારે રસ્તો સાંકડો થશે, ત્યારે એમ્બ્યુલન્સ જેવી

જીવનરક્ષક સેવાઓ ખોરવાઈ જવી નિશ્ચિત છે. અહીં સવાલ એ ઉભો થાય છે કે જો ટ્રાફિક જામને કારણે કોઈ દર્દી હોસ્પિટલ પહોંચતા પહેલા જ દમ તોડી દેશે, તો શું ડાંગના વરિષ્ઠ અધિકારીઓ તેની નૈતિક જવાબદારી સ્વીકારીને રાજીનામું આપશે? સામાન્ય રીતે કોઈપણ મોટા ઉત્સવમાં લોકસુરક્ષા સર્વોપરી હોવી જોઈએ, પરંતુ અહીં તંત્રના એજન્ડામાં પ્લોટ ફાળવણી અને તેમાંથી થતી આવક પ્રથમ સ્થાને હોય તેવું સ્પષ્ટ દેખાય છે. જાગૃત

નાગરિકોએ હવે સોશિયલ મીડિયા અને પત્રો દ્વારા તંત્રને જગાડવાનો પ્રયાસ કર્યો છે. પ્રજાની માંગ છે કે પ્લોટને અન્યત્ર ખસેડી રસ્તો ખુલ્લો રાખવામાં આવે અને ટ્રાફિક નિયમન માટે વૈકલ્પિક આયોજન કરવામાં આવે. હવે જોવાનું એ રહેશે કે લોકશાહીમાં તંત્ર પ્રજાના અવાજને સાંભળે છે કે પછી પોતાની જિદ પર અડી રહીને કોઈ મોટી દુર્ઘટનાને નિમંત્રણ આપે છે. ડાંગ દરબારની ગરિમા અને માનવીય મૂલ્યો વચ્ચે હવે વહીવટી તંત્રની કસોટી થવાની છે.



રિપોર્ટ : સંદિપ ચૌધરી

**ઐતિહાસિક ડાંગ દરબારના આયોજનમાં ડાંગ પ્રશાસનની ઘોર બેદરકારી સામે આવી છે. કુવારા સર્કલથી સ્વરાજ આશ્રમ જેવા અતિ મહત્વના માર્ગ પર પ્લોટ ફાળવણીને રસ્તો સાંકડો કરી દેવાતા સ્થાનિકોમાં ફફડાટ છે. આ એજ માર્ગ છે જે સિવિલ હોસ્પિટલ અને સાપુતારાને જોડે છે. જો ટ્રાફિક જામમાં કોઈ એમ્બ્યુલન્સ ફસાશે અને દર્દીનો જીવ જશે, તો શું એસી ચેમ્બરમાં બેસતા અધિકારીઓ નૈતિક જવાબદારી સ્વીકારશે? જાગૃત નાગરિકો તંત્રના આ અણઘડ નિર્ણયનો સખત વિરોધ કરી રહ્યા છે.**

## ડાકોર: ઓવરબ્રિજ પરથી પેપર ભરેલી ટ્રક પટકાઈ, સર્જાયો અકસ્માત

**દૈનિક પલ્સ સમાચાર:** ડાકોર-ઉમરેઠ ઓવરબ્રિજ પર આજે વહેલી સવારે એક વિચિત્ર અકસ્માત સર્જાયો હતો, જેમાં પેપર રોલ ભરેલી આઇસર ટ્રક બ્રિજ પરથી નીચે ખાબકી હતી. પ્રાપ્ત વિગતો અનુસાર, ટ્રક ચાલક પેપરના મોટા રોલ ભરીને નિર્ધારિત સ્થળે જઈ રહ્યો હતો, ત્યારે બ્રિજ પર અચાનક ટ્રક બેકાબૂ બની ગઈ હતી. ટ્રકે બ્રિજની સુરક્ષા દિવાલ સાથે અથડાઈને સીધી નીચે પલટી મારી હતી. ટ્રક નીચે પટકાતા જ તે સંપૂર્ણપણે ઊંઘી થઈ ગઈ હતી, જેને જોઈને લોકો આશ્ચર્ય અને ભયમાં મુકાઈ ગયા હતા. અકસ્માત સ્થળે લોકોનું ટોળું એકઠું થઈ ગયું હતું અને ટ્રકમાં ફસાયેલા લોકોને બહાર કાઢવા માટેના પ્રયાસો હાથ ધરવામાં આવ્યા હતા. પેપરના રોલ વજનદાર હોવાને કારણે ટ્રકનું સંતુલન બગડ્યું હોવાનું પ્રાથમિક દ્રષ્ટિએ જણાઈ રહ્યું છે. આ અકસ્માતને પગલે ડાકોર-

ઉમરેઠ હાઈવે પર ટ્રાફિક વ્યવસ્થાને પણ અસર પહોંચી હતી. સ્થાનિક લોકોના જણાવ્યા મુજબ, આ વિસ્તારમાં વાહનોની ગતિ અને વળાંક પર સ્પીડ બ્રેકરના અભાવે અવારનવાર અકસ્માતો સર્જાતા રહે છે. પોલીસની ટીમ ઘટનાસ્થળે પહોંચીને કેનની

મદદથી ટ્રકને ખસેડવાની અને વધુ તપાસ કરવાની તજવીજ હાથ ધરી રહી છે. સદનસીબે, કોઈ મોટી જાનહાનિના સમાચાર હજુ સુધી પ્રાપ્ત થયા નથી, જે મોટી રાહતની વાત છે.



રિપોર્ટ : હસમુખભાઈ નાયક

**બેંક ઓફ બરોડા Bank of Baroda**

**CASH KARO! SHOP KARO! CELEBRATE KARO!**

Get your **PRE-APPROVED MICRO PERSONAL LOAN** up to ₹50,000/- in just 3 clicks on **M-CONNECT PLUS** Mobile Banking App.

**GET ATTRACTIVE CASHBACK**

**Khushiyan PRE-APPROVED**

PRE-APPROVED LOAN IN 60 SECONDS

Scan to Apply

The above options are available for pre-approved customers within the overall limit up to ₹50,000. To Know Your Limit: SMS "PAPL <space> <last four digits of BoB Debit Card No.>" to 84220 09988.

## પારપડા: ફાગણ સુદ બીજે રામાપીરના મંદિરે ભક્તોનું ઘોડાપૂર દિલ્હી જયપુર હાઈવે પર સાઈનબોર્ડમાં થાર ફસાતા લોકોમાં આશ્ચર્ય

**દૈનિક પલ્સ સમાચાર:** બનાસકાંઠા જિલ્લાના પાલનપુર તાલુકાનું પારપડા ગામ આજે તેના સુપ્રસિદ્ધ શ્રી રામદેવપીર મંદિરને કારણે સમગ્ર ગુજરાતમાં 'મીની રણુજા' તરીકે ઓળખાય છે. તાજેતરમાં જાન્યુઆરી ૨૦૨૬માં વર્ષની પ્રથમ બીજના દિવસે હજારો શ્રદ્ધાળુઓએ બાબા રામદેવપીરના ચરણોમાં શીશ ઝુકાવી આશીર્વાદ મેળવ્યા હતા. પાલનપુર શહેરથી આશરે ૫ થી ૬ કિલોમીટર દૂર આવેલું આ મંદિર આસ્થા અને ચમત્કારનું કેન્દ્ર છે. આ મંદિરની સ્થાપનાની કથા અત્યંત પ્રેરણાદાયી છે. વર્ષો પહેલા, જ્યારે ભક્તો પગપાળા રાજસ્થાનના રણુજા જતા, ત્યારે તેમની સેવા કરવા માટે ઉત્સાહી યુવાનોએ એક નાની જગ્યા ભાડે રાખીને સેવા કેમ્પ શરૂ કર્યો હતો. યુવાનોની આ નિઃસ્વાર્થ સેવા અને ભક્તિ જોઈને ગંગાબેન નાથુભાઈ ચૌધરીએ મંદિર માટે જમીન દાનમાં આપી હતી. એક સંતના દિવ્ય આશીર્વાદ અને શ્રદ્ધાળુઓના સહયોગથી આજે

અહીં એક ભવ્ય શિખરબદ્ધ મંદિર શોભી રહ્યું છે. મંદિર સાથે જોડાયેલો ચમત્કાર ભક્તોને મંત્રમુગ્ધ કરી દે તેવો છે. લોકવાયકા અને સ્થાનિકોના જણાવ્યા મુજબ, જે સ્થળે રામાપીરની છબી રાખીને અખંડ જ્યોત અને પૂજા કરવામાં આવતી હતી, ત્યાં એક દિવસ અચાનક કંકુના પગલાં જોવા મળ્યા હતા. ભક્તો તેને રામાપીરની સાક્ષાત્ ઉપસ્થિતિ માને છે. આ ચમત્કારને કારણે જ લોકોની આસ્થા દિન-પ્રતિદિન વધતી ગઈ છે. પારપડાનું આ ધામ હવે રણુજા સુધી ન જઈ શકતા અસંખ્ય ભક્તો માટે આશરો બન્યું છે. અહીં દર માસની બીજ અને ગિયારસના દિવસે મેળો ભરાય છે, જેમાં ભક્તોનું કીડીયાંરું ઉભરાય છે. મંદિર પ્રશાસન દ્વારા ભક્તો માટે વિનામૂલ્યે પ્રસાદ અને દર્શનની સુચારુ વ્યવસ્થા કરવામાં આવે છે. આ મંદિર માત્ર એક ધાર્મિક સ્થળ નથી, પરંતુ બનાસકાંઠાની સેવા અને ભક્તિ પરંપરાનું જીવંત પ્રતીક છે.

**દૈનિક પલ્સ સમાચાર:** ગુડગાંવના NH-48 એટલે કે દિલ્હી-જયપુર હાઈવે પર એક એવો અકસ્માત થયો જેણે ભૌતિકવિજ્ઞાનના નિયમોને પણ પડકાર આપ્યો હોય તેવું લાગે છે. પુરઝડપે આવતી એક મહિન્દ્રા થાર ગાડી હાઈવે પર માર્ગ દર્શાવતા વિશાળ ઓવરહેડ સાઈનબોર્ડના સ્ટ્રક્ચરમાં જઈને ફસાઈ ગઈ હતી. ગાડી જમીન પર રહેવાને બદલે હવામાં લટકતી જોવા મળતા હાઈવે પર જામ જેવી સ્થિતિ સર્જાઈ હતી અને લોકો આ નજારો જોઈને આશ્ચર્યચકિત થઈ ગયા હતા. પ્રાથમિક વિગતો મુજબ, ગાડી એટલી તેજ ગતિમાં હતી કે જ્યારે અકસ્માત થયો ત્યારે તે ફંગોળાઈને હવામાં ઉછળી અને સીધી સાઈનબોર્ડને પકડી રાખતા લોખંડના એંગલો વચ્ચે જઈને ફસાઈ ગઈ હતી. આ અકસ્માત એટલો વિચિત્ર હતો કે લોકોમાં એ વાતનું આશ્ચર્ય હતું કે ગાડી આટલી ચોકસાઈથી સાઈનબોર્ડમાં કેવી રીતે ઘૂસી

ગઈ. ઘટનાની જાણ થતા જ હાઈવે ઓથોરિટી અને બચાવ ટુકડીઓ ઘટનાસ્થળે પહોંચી હતી. હવામાં લટકતી થારને કારણે રસ્તા પરથી પસાર થતા ચાલકોમાં ભય અને ઉત્સુકતા બંને જોવા મળ્યા હતા. અકસ્માતને પગલે હાઈવે પર થોડો સમય ટ્રાફિક પણ ખોરવાયો હતો.

લોકો આ ઘટનાના ફોટા અને વીડિયો સોશિયલ મીડિયા પર શેર કરી રહ્યા છે. હાઈવે પર વધુ પડતી ઝડપ કેવી રીતે જોખમી બની શકે છે અને અણધાર્યા અકસ્માતો સર્જી શકે છે તેનું આ એક જીવંત ઉદાહરણ છે.



રિપોર્ટ : હસમુખભાઈ નાયક



રિપોર્ટ : વિષ્ણુ ઠાકોર

## હોટલ મોસમમાં તોડફોડ મામલે નામચીન શખ્સની ધરપકડ

ભાવનગરના નીલમબાગ પોલીસ મથક વિસ્તારમાં આવેલી મોસમ હોટલમાં થયેલી હિંસક ઘટનામાં પોલીસે મહત્વની ધરપકડ કરી છે. ૨ ફેબ્રુઆરી ૨૦૨૬ના રોજ બપોરે ૨:૩૦ થી ૩:૦૦ વાગ્યાના સમયગાળામાં કેટલાક શખ્સોએ દાવત રેસ્ટોરન્ટમાં ઘસી જઈ મેનેજર પર હુમલો કર્યો હતો. આ ટોળાએ મેનેજરને ધમકાવી ભયનું વાતાવરણ ઉભું કર્યું હતું. નીલમબાગ પોલીસ ઇન્સ્પેક્ટર એમ.આર. ભાલગરિયાના માર્ગદર્શન હેઠળ ટીમે ટેકનિકલ સોર્સ અને હ્યુમન ઇન્ટેલિજન્સનો ઉપયોગ કરી આરોપીઓની ઓળખ કરી હતી. આ કેસમાં પોલીસે ૪૦ વર્ષીય વસીમ ઇકબાલ કાઠીરી (રહે. સૈયદ ચોક, જસદણ) ની અટકાયત કરી છે. પોલીસના જણાવ્યા મુજબ, વસીમ આ કેસમાં દખલગીરી કરી પતાવટ કરાવવા માટે સક્રિય હતો. ધરપકડ કરાયેલા આરોપી વસીમનો રેકોર્ડ તપાસતા તે રીઠો ગુનેગાર હોવાનું સાબિત થયું છે. તેની સામે જસદણ, ભાવનગરના ગંગાજળિયા, ઘોઘારોડ અને જામનગરમાં હત્યા, હત્યાનો પ્રયાસ, હથિયાર રાખવા અને કાવતરું ઘડવા જેવા ગંભીર ગુનાઓ નોંધાયેલા છે. હાલમાં નીલમબાગ પોલીસે બી.એન.એસ. ૨૦૨૩ ની કલમ ૧૮૯(૨), ૩૫૨, ૩૫૧(૨) અને ૧૧૫(૨) મુજબ ગુનો દાખલ કરી કાર્યદેસરની કાર્યવાહી હાથ ધરી છે. આ ઓપરેશનમાં પીએસઆઈ કે.સી. રેવર અને તેમની ટીમે મહત્વની ભૂમિકા ભજવી હતી. **રિપોર્ટ : ઝીશાન ખૂંટ**

## રાજ્યસેવકનું ખોટું નામ ધારણ કરી રૂપિયા પડાવતો આરોપી ઝડપાયો

**દૈનિક પલ્સ સમાચાર:** ભાવનગર લોકલ કાઇમ બ્રાન્ચે નકલી અધિકારી બની નાણાં પડાવવાના કેસમાં છેલ્લા કેટલાક સમયથી પોલીસને ચક્રમો આપતા આરોપીને ઝડપી પાડ્યો છે. આ ઘટનાની વિગત મુજબ, ભાવનગરના ગાયત્રીનગર વિસ્તારમાં રહેતા કાનાભાઇ દેવાભાઇ રાજાઇ વિરુદ્ધ દાઠા પોલીસ મથકે વર્ષ ૨૦૨૫માં રાજ્યસેવકનું ખોટું નામ ધારણ કરી લોકોને ધમકાવી બળજબરીથી રૂપિયા પડાવવાનો ગુનો નોંધાયો હતો. આ ગુનામાં આરોપીની ધરપકડ બાકી હતી. પીઆઈ એ.આર. વાળા અને પીએસઆઈ વી.સી. જાડેજાની આગેવાનીમાં LCBની ટીમ પેટ્રોલિંગમાં હતી, ત્યારે હેડ કોન્સ્ટેબલ ભરતસિંહ ડોડિયા અને પ્રવિણભાઇ ગળસરને ભાતમી મળી હતી કે વોન્ટેડ આરોપી કાનાભાઇ રાજાઇ બોરડા ગામના પેટ્રોલ પંપની સામે રોડ પર ઉભો છે. આ ભાતમીના આધારે પોલીસે વોય ગોઠવી આરોપીને ઝડપી લીધો હતો. પકડાયેલ આરોપીની ઉંમર ૩૭ વર્ષ છે

અને તે ભાવનગરના ગાયત્રીનગર પાછળ સમર્પણ સોસાયટીમાં રહે છે. તેની સામે BNS 2023 ની કલમ 308(6), 318(2), 319(2), 204 અને 54 હેઠળ કાર્યવાહી કરવામાં આવી છે. આ સફળ ઓપરેશનથી નકલી અધિકારી બની સામાન્ય લોકોને લૂંટતા તત્વોમાં ફફડાટ વ્યાપી ગયો છે. LCBએ આરોપીનો કબજો દાઠા પોલીસને સોંપી આગળની તપાસ સોંપી છે. **રિપોર્ટ : ઝીશાન ખૂંટ**



ભાવનગર લોકલ કાઇમ બ્રાન્ચની ટીમે ભાતમીના આધારે એક મહત્વની સફળતા મેળવી છે. દાઠા પોલીસ સ્ટેશનમાં વર્ષ 2025માં નોંધાયેલા એક ગુનામાં, જેમાં રાજ્યસેવકનું ખોટું નામ ધારણ કરી લોકો પાસેથી બળજબરીથી નાણાં પડાવવામાં આવતા હતા, તેનો મુખ્ય આરોપી કાનાભાઇ દેવાભાઇ રાજાઇ ઝડપાઈ ગયો છે. LCB સ્ટાફ પેટ્રોલિંગમાં હતો ત્યારે ભાતમી મળી હતી કે આરોપી બોરડા ગામના પેટ્રોલ પંપની સામે ઉભો છે. પોલીસે સ્થળ પર પહોંચી ૩૭ વર્ષીય કાનાભાઇની અટકાયત કરી તેને દાઠા પોલીસને સોંપવાની તજવીજ હાથ ધરી છે.

## પાલીતાણામાં ફાગણ સુદ આઠમના દિવસે ઘેટીપાગની સામુહિક યાત્રા યોજાશે

પાલીતાણા: ફાગણ સુદ 8ના રોજ યોજાશે ઘેટીપાગની સામુહિક યાત્રા

**દૈનિક પલ્સ સમાચાર:** પવિત્ર તીર્થધામ પાલીતાણામાં આગામી 24મી ફેબ્રુઆરીના રોજ જૈન સમાજ દ્વારા ફાગણ સુદ આઠમની પરંપરાગત સિદ્ધવડ અને ઘેટીપાગની સામુહિક યાત્રાનું ભવ્ય આયોજન કરવામાં આવ્યું છે. આ દિવસનું જૈન ધર્મમાં અત્યંત મહત્ત્વ છે, કારણ કે જૈનોના પ્રથમ તીર્થંકર શ્રી આદેશ્વર ભગવાન (ઋષભદેવ) એ કેવલજ્ઞાન પ્રાપ્ત કર્યા બાદ પૂર્વે નવાણું વાર આ પવિત્ર ક્ષેત્રની સ્પર્શના ઘેટીપાગના માર્ગે માત્ર આ દિવસે જ કરી હતી. આ પવિત્ર ઘટનાની અનુમોદના અને યાદગીરીરૂપે દર વર્ષે આ યાત્રા યોજાય છે. આ વર્ષે પણ તળેટી રોડ પર આવેલી પ્રતિષ્ઠિત સલોત જગજીવન કુલચંદ ભાવનગરવાળાની ધર્મશાળા (સલોત ભવન) થી આ યાત્રાનો પ્રારંભ થશે. 24 ફેબ્રુઆરી 2026ના રોજ વહેલી સવારે 4.55 કલાકે શ્રદ્ધાળુઓ યાત્રા શરૂ કરશે. 5.45 વાગ્યે યાત્રિકો સિદ્ધવડ

પહોંચી ત્યાં આવેલી પ્રભુજીની પ્રાચીન દેરીએ ભક્તિપૂર્વક સામુહિક ચૈત્યવંદન કરી સિદ્ધવડની પ્રદક્ષિણા કરશે. ત્યારબાદ સવારે 6.00 કલાકે સમગ્ર ચતુર્વિધ સંઘ વાજતે-ગાજતે ઘેટીપાગમાં પ્રવેશશે. અહીં ઘેટીપાગ સ્થિત પ્રાચીન આદેશ્વર દાદાના મૂળ દેરાસરે પ્રભુ સ્પર્શનાનો લ્હાવો લીધા બાદ તળેટીએ ચૈત્યવંદના કરવામાં આવશે. યાત્રાના અંતિમ ચરણમાં યાત્રિકો રાયણ પગલા જઈ આદેશ્વર દાદાને ભાવપૂર્વક જુહારશે. શ્રી દિવ્યકાંત

સલોતે જણાવ્યું છે કે બહારગામથી આવતા અને સ્થાનિક તમામ યાત્રિકો માટે સલોત ભવન ખાતે રહેવા તથા ભોજનની સુંદર વ્યવસ્થા કરવામાં આવી છે. આ યાત્રામાં જોડાવવા ઈચ્છતા શ્રદ્ધાળુઓ વધુ માહિતી કે રજીસ્ટ્રેશન માટે ફોન નંબર 93203 87227 પર સંપર્ક કરી શકે છે. ફાગણ મહિનાની આ પવિત્ર યાત્રામાં હજારો જૈન શ્રાવક-શ્રાવિકાઓ ઉમટી પડશે તેવી શક્યતા છે, જેને પગલે તીર્થધામ પાલીતાણામાં ભક્તિમય માહોલ સર્જાશે.



રિપોર્ટ : જીશાન ખંટ

**જૈનોના પ્રથમ તીર્થંકર શ્રી આદેશ્વર પ્રભુજીએ કેવલજ્ઞાન બાદ ફાગણ સુદ આઠમના દિવસે જ ઘેટીપાગથી શરૂ થયેલ ગિરિરાજની સ્પર્શના કરી હતી. આ પવિત્ર સ્મૃતિમાં તા. 24 ફેબ્રુઆરી 2026ના રોજ પાલીતાણામાં સામુહિક યાત્રા યોજાશે. તળેટી રોડ પર આવેલી સલોત જગજીવન ધર્મશાળાથી સવારે 4.55 કલાકે યાત્રા શરૂ થશે. યાત્રિકો સિદ્ધવડની પ્રદક્ષિણા કરી ઘેટીપાગમાં દાદાના પ્રાચીન દેરાસરે વંદના કરશે અને ત્યારબાદ રાયણ પગલા થઈ આદેશ્વર દાદાને જુહારશે. તમામ ભક્તો માટે સલોત ભવન ખાતે ભોજન-વિશ્રામની વ્યવસ્થા રાખવામાં આવી છે.**

## વાવ-થરાદનું ગૌરવ: અલ્પેશ ચૌહાણે GNM માં સતત ત્રણ વર્ષ પ્રથમ ક્રમ મેળવ્યો

**દૈનિક પલ્સ સમાચાર:** બનાસકાંઠાના વાવ-થરાદ પંથકના જોરડીયાલી જેવા નાના ગામના યુવાને નર્સિંગ ક્ષેત્રે મેળવેલી સફળતા અન્ય વિદ્યાર્થીઓ માટે પ્રેરણારૂપ બની છે. ચૌહાણ અલ્પેશ હરજીભાઈએ શ્રી ક્રિષ્ના ઇન્સ્ટિટ્યૂટ ઓફ નર્સિંગ, ભાભર ખાતે GNM ના અભ્યાસક્રમમાં અભૂતપૂર્વ દેખાવ કર્યો છે. તેમણે પ્રથમ, દ્વિતીય અને તૃતીય - ત્રણેય વર્ષમાં કોલેજમાં પ્રથમ ક્રમાંક પ્રાપ્ત કરીને પોતાની મહેનતનો પરિચય આપ્યો છે. અંતિમ વર્ષમાં 82 ટકા ગુણ મેળવીને તેમણે પરિવાર અને ગામનું નામ ઉજ્જવળ કર્યું છે. અલ્પેશની આ સફળતા પાછળ તેની દિવસ-રાતની મહેનત અને લક્ષ્ય પ્રત્યેની નિષ્ઠા રહેલી છે. શિક્ષકોના મતે તે એક વિનમ્ર અને જવાબદાર વિદ્યાર્થી છે, જે હંમેશા માનવીય મૂલ્યોને પ્રાધાન્ય આપે છે. અલ્પેશ માને છે કે આરોગ્ય ક્ષેત્રે કાર્ય કરવું એ માત્ર નોકરી નથી

પરંતુ સમાજ સેવા કરવાની એક ઉત્તમ તક છે. આ સિદ્ધિ પર ગૌરવ વ્યક્ત કરતા અલ્પેશના પરિવારે જણાવ્યું કે તેની શિસ્ત અને સંકલ્પે આજે અમને ગૌરવ અપાવ્યું છે. ભવિષ્યમાં અલ્પેશ વધુ સક્ષમ નર્સિંગ પ્રોફેશનલ બની ગ્રામ્ય વિસ્તારોમાં આરોગ્ય સેવાઓ મજબૂત કરવા ઈચ્છે છે. તેમની આ સફર સાબિત કરે છે કે જો સાચું માર્ગદર્શન અને દ્રઢ ઇચ્છાશક્તિ હોય, તો ગામડાની માટીમાં રહેલી પ્રતિભા પણ આકાશ આંબી શકે છે.



રિપોર્ટ : વશાભાઈ વાલડીયા

**બનાસકાંઠાના જોરડીયાલી ગામના યુવાન ચૌહાણ અલ્પેશ ભાભરની શ્રી ક્રિષ્ના ઇન્સ્ટિટ્યૂટ ઓફ નર્સિંગમાં GNM અભ્યાસક્રમમાં સતત ત્રણ વર્ષ પ્રથમ ક્રમ મેળવી અનોખી સિદ્ધિ હાંસલ કરી છે. તેણે અંતિમ વર્ષમાં 82 ટકા ગુણ મેળવી પંથકનું નામ રોશન કર્યું છે.**

## થરાદ: જેતડામાં દારૂ ભરેલી સ્વીફ્ટ ઝાડ સાથે અથડાઈ, 2 પકડાયા

બનાસકાંઠાના થરાદમાં દારૂના સોદાગરો પર પોલીસે તવાઈ બોલાવી છે. પેરોલ ફ્લો સ્કોપ્ડ જ્યારે ફરાર આરોપીઓની શોધમાં હતી, ત્યારે જેતડા ગામની સીમમાં એક શંકાસ્પદ સ્વીફ્ટ કાર પર પોલીસની નજર પડી હતી. પોલીસને જોઈ ડ્રાઈવરે ગાડી ભગાવતા કાબુ ગુમાવ્યો હતો અને કાર રસ્તાની સાઈડમાં આવેલા ઝાડ સાથે અથડાઈ હતી. તલાશી લેતા નંબર પ્લેટ વગરની આ સ્વીફ્ટ કારમાંથી વિદેશી દારૂ અને બિયરના 472 નંગ મળી આવ્યા હતા, જેની કિંમત

₹99,122 થાય છે. આ સાથે પોલીસે પાયલોટિંગમાં વપરાતી બે ગાડીઓ પણ જપ્ત કરી છે, જેની કિંમત ₹10 લાખ આંકવામાં આવી છે. સમગ્ર ઓપરેશનમાં કુલ ₹11,00,622 નો મુદ્દામાલ જપ્ત કરી બે શખ્સોની ધરપકડ કરવામાં આવી છે. આ દારૂ કોણે મંગાવ્યો હતો અને ક્યાંથી આવતો હતો તે અંગે પોલીસે પ્રોહિબિશન એક્ટ હેઠળ ગુનો નોંધી વધુ તપાસ હાથ ધરી છે.

## ભાવનગર સ્પા દરોડા: ચાર સેન્ટરો પર લાલ આંખ, 13 શખ્સો સામે કાર્યવાહી

**દૈનિક પલ્સ સમાચાર:** ભાવનગર પોલીસ દ્વારા સ્પા સેન્ટરોની આડમાં ચાલતા હ્યુમન ટ્રાફિકિંગ અને દેહવ્યાપારના નેટવર્કને તોડી પાડવામાં આવ્યું છે. ૧૯ ફેબ્રુઆરીના રોજ નીલમબાગ પોલીસ સ્ટેશન વિસ્તારમાં આવેલા ચાર મોટા સ્પા સેન્ટરો પર એકસાથે ટ્રાટકી પોલીસે અનૈતિક પ્રવૃત્તિઓનો પર્દાફાશ કર્યો હતો. દરોડા દરમિયાન વાઘાવાડી રોડ પરના એરોમા ફેમિલી સ્પા અને આયુર થાઈ સ્પા તેમજ ક્રિસ્ટલ અને પટ્ટાયા સ્પામાંથી આપત્તિજનક પ્રવૃત્તિઓ મળી આવી હતી. આ સમગ્ર ઓપરેશનમાં પોલીસની ટીમે ડમી ગ્રાહકો મોકલીને પૂરતી ખાતરી કર્યા બાદ જ કાર્યવાહી કરી હતી. જેમાં થાઈલેન્ડની ૩૧ વર્ષીય યુવતી નટનીયા બુનવાંગમા સહિત કુલ ૧૩ વ્યક્તિઓ સામે ગુનો દાખલ કરાયો છે. મુખ્ય આરોપીઓમાં શબ્નાબેન થીમ નામના સંચાલકનો ગુનાહિત ઇતિહાસ સામે આવ્યો છે, જેમના વિરુદ્ધ અગાઉ ૨૦૧૬ થી ૨૦૨૬ સુધીમાં

ચાર ગુના નોંધાઈ ચૂક્યા છે. તેવી જ રીતે અનુભવ ચૌધરી પણ અગાઉ આવા કેસમાં પકડાઈ ચૂક્યા છે. પોલીસ તપાસમાં એ પણ ખૂલ્યું છે કે કેટલાક સ્પા સંચાલકોના લાયસન્સ અગાઉ રદ કરાયા હતા, છતાં

તેઓ છૂપી રીતે ધંધો ચાલુ રાખતા હતા. એન્ટી હ્યુમન ટ્રાફિકિંગ યુનિટના પીઆઈ એમ.સી. ચૌધરી અને તેમની ટીમે આ ઓપરેશન પાર પાડી શહેરના સ્પા સંચાલકોમાં ફફડાટ ફેલાવી દીધો છે.

**સાબરકાંઠા: અટિંગા કારમાંથી લાખોનો દારૂ ઝડપાયો, એકની ધરપકડ**

સાબરકાંઠા લોકલ ક્રાઈમ બ્રાન્ચની ટીમે બાતમીના આધારે પ્રાંતિજ વિસ્તારમાં દારૂની સ્મગલિંગનો પર્દાફાશ કર્યો છે. રાજસ્થાન સરહદદેથી ગુજરાતમાં ઘુસાડવામાં આવતા દારૂના જથ્થાને રોકવા માટે LCB ની ટીમ પેટ્રોલિંગમાં હતી, ત્યારે સફેદ અટિંગા કારમાં દારૂ હોવાની બાતમી મળી હતી. પ્રાંતિજ ટોલ પ્લાઝા પાસે નાકાબંધી દરમિયાન શંકાસ્પદ કારને રોકવાનો પ્રયાસ કરતા આરોપીઓએ ભાગવાની કોશિશ કરી હતી, પરંતુ પોલીસે ફિલ્મી ઢબે પીછો કરીને ડ્રાઈવર જીતેન્દ્રકુમાર ડામોરને ઝડપી લીધો હતો. તલાશી લેતા

કારમાંથી 480 નંગ વિદેશી બીયરના ટીન મળી આવ્યા હતા. પોલીસે ₹5 લાખની અટિંગા કાર અને બીયરનો જથ્થો મળી કુલ ₹6.10 લાખનો મુદ્દામાલ કબ્જે કર્યો છે. આ ગુનામાં કાલુરામ આદિવાસી નામનો શખ્સ સ્થળ પરથી ભાગી છૂટવામાં સફળ રહ્યો હતો. આ ઉપરાંત પાયલોટિંગ કરનાર ઈકો કારનો ડ્રાઈવર હરેશ અને દારૂ સપ્લાય કરનાર અનિલ બારેડાને પોલીસે વોન્ટેડ જાહેર કર્યા છે. પ્રાંતિજ પોલીસ મથકે પ્રોહિબિશન એક્ટ હેઠળ ગુનો નોંધી વધુ તપાસ શરૂ કરવામાં આવી છે. રિપોર્ટ : ધનશ્યામસિંહ પરમાર

## વડાલી: બાઈક ચોર ગંગ ઝડપાઈ, 8 મોટરસાયકલ રિકવર

**દૈનિક પલ્સ સમાચાર:** વડાલી પોલીસે સાબરકાંઠા અને મહેસાણા જિલ્લામાં સક્રિય વાહન ચોર ગંગના બે સાગરીતોને ઝડપી પાડી કુલ 8 વાહનકેલાયેલા ગુનાઓનો ભેદ ઉઠકેવી નાખ્યો છે. ૧૮ ફેબ્રુઆરીના રોજ પોલીસની ટીમ નવાનગર ત્રણ રસ્તા પાસે વાહન ચેકિંગમાં હતી, ત્યારે બાતમી મળી હતી કે ગાજીપુરના બે શખ્સો ચોરીના બાઈક સાથે પસાર થવાના છે. પોલીસે બ્લેક કલરના હીરો સ્પેન્ડર બાઈક સાથે કિર્પાલસિંહ ગઢિયા અને અજીતસિંહ ગઢિયાને આંતર્યા હતા. બાઈકના કાગળો ન હોવાથી પોલીસે પોકેટ કોપ એવિડેન્સમાં

એન્જિન અને ચેસિસ નંબરની તપાસ કરતા જાણવા મળ્યું કે આ બાઈક વડાલી પોલીસ મથકે નોંધાયેલા ચોરીના ગુનાનું છે. આકરી પૂછપરછમાં બંને શખ્સોએ અન્ય સાત બાઈક પણ ચોર્યા હોવાનું કબૂલ્યું હતું. પોલીસે તેમની પાસેથી ઈડર, જાદર અને મહેસાણાના વડનગર વિસ્તારમાંથી ચોરાયેલી કુલ 8 મોટરસાયકલ કબ્જે કરી છે, જેની અંદાજિત કિંમત ₹૩,૮૩,૦૦૦ થાય છે. પકડાયેલા બંને શખ્સો માત્ર ૧૯ વર્ષના છે, જેમાંથી એક વિદ્યાર્થી છે. હાલ પોલીસે ભારતીય ન્યાય સંહિતા હેઠળ ગુનો નોંધી આગળની તપાસ શરૂ કરી છે.

## સાબરકાંઠા SOG ની કાર્યવાહી: ઇડર રોડ પરથી ₹5.74 લાખનો મુદ્દામાલ જપ્ત

**દૈનિક પલ્સ સમાચાર:** સાબરકાંઠા એસઓજીની ટીમે ઇડર બાયપાસ રોડ પર મોટી સફળતા મેળવી છે. જિલ્લામાં નશાના કાળા કારોબારને નાબૂદ કરવાની સુંબેશ હેઠળ પોલીસે બાતમીના આધારે ઇલોલ ચોકડી પાસે નાકાબંધી કરી હતી. આ દરમિયાન જીજે 09 બીએન 0317 નંબરની સફેદ ઈકો કારને આંતરીને તેની તલાશી લેવામાં આવી હતી. તપાસ દરમિયાન પોલીસને કારમાંથી વિવિધ પ્રકારના નશીલા પદાર્થો મળી આવ્યા હતા, જેમાં ₹1.70 લાખની કિંમતનો હાઇબ્રિડ ગાંજો મુખ્ય હતો. પોલીસે ઘટનાસ્થળેથી હિંમતનગરના બે શખ્સો, સુનિલસિંહ સોલંકી અને બલવંતભાઈ ભટ્ટની ધરપકડ કરી છે. તેમની પાસેથી હાઇબ્રિડ ગાંજો, ચરસ અને ગાંજાનો જથ્થો મળી આવ્યો છે. જપ્ત કરાયેલ મુદ્દામાલમાં ₹૩ લાખની ઈકો કાર અને ₹60,000 ના મોબાઈલ ફોનનો પણ સમાવેશ થાય છે. આ ઓપરેશનમાં કુલ ₹5.74 લાખથી વધુની કિંમતની

વસ્તુઓ જપ્ત કરવામાં આવી છે. આ કેસમાં વિજાપુરના જીગ્નેશ પટેલનું નામ ખુલતા પોલીસ તેને પકડવા માટે ચક્રો ગતિમાન કર્યા છે. પોલીસ આ શખ્સો ક્યાંથી ડ્રગ્સ લાવ્યા હતા અને કોને સપ્લાય

કરવાના હતા તે દિશામાં ઉડી તપાસ કરી રહી છે. ડીઆઈજી વિરેન્દ્રસિંહ યાદવ અને એસપી ડો. પાર્થરાજસિંહ ગોહિલના માર્ગદર્શન હેઠળ એસઓજીની ટીમે આ પ્રશંસનીય કામગીરી કરી છે.



રિપોર્ટ : જનક જાદવ / ધનશ્યામસિંહ પરમાર

**સાબરકાંઠા એસઓજીએ ઇડર બાયપાસ રોડ પર ઇલોલ ચોકડી પાસેથી એક ઈકો કાર અટકાવી હાઇબ્રિડ ગાંજો અને ચરસ સહિતનો નશીલો પદાર્થ ઝડપી પાડ્યો છે. પોલીસે કુલ ₹5.74 લાખનો મુદ્દામાલ જપ્ત કરી બે શખ્સોની ધરપકડ કરી છે, જ્યારે વિજાપુરનો એક શખ્સ વોન્ટેડ જાહેર કરાયો છે.**



રિપોર્ટ : ધનશ્યામસિંહ પરમાર